

Ms. 139. Sept. 1897

हिन्दी पुस्तक एजेंसीमाला—१

11/1/1897

सप्तसरोज

लेखक—

सेवासदन, प्रेमपचीली, शेखसादी, प्रेमाश्रम, संग्राम,
प्रेमपूर्णिमा आदिके रचयिता

“प्रेमचन्द”

—००००००—

प्रकाशक—

हिन्दी-पुस्तक-एजेंसी

२०३, हरिसन रोड,
कलकत्ता ।

東京外国語大学
図書館蔵書

604916

平成 18 年度

寄贈
蒲生禮
氏

चौदहवों बार]

ज्येष्ठ सं० १९६३

[मूल्य ॥]

11-21

ब्राह्म—
 ज्ञानवापी, काशी
 दरीवा कलाँ, दिल्ली
 बाँकीपुर, पटना

मुद्रक—
 कृष्णगोपाल केडिया
 = अणिक प्रेस =
 १, सरकार लेन, कलकत्ता

पहले संस्करणकी

भूमिका

उर्दू-संसारके हिन्दू-महारथियोंमें प्रेमचन्दजीका स्थान बहुत ऊँचा है। अनेक नामोंसे आपकी पुस्तकें उर्दू-संसारकी शोभा बढ़ा रही हैं। उर्दू-पत्रोंने आपकी रचनाओंकी मुक्तकण्ठसे प्रशंसा की है।

हर्षकी बात है कि मातृभाषा हिन्दीने कुछ दिनोंसे आपके चित्तको आकर्षित किया है। प्रेमचन्दजीने पूजनार्थ नागरी-मन्दिर-में प्रवेश किया है और माताने हृदय लगाकर अपने इस यशशाली प्रेमपुत्रको अपनाया है। इन प्रतिभाशाली लेखक महानुभावने इतनी जल्दी हिन्दी-संसारमें इतना नाम कर लिया है कि आश्चर्य होता है। आपकी कहानियाँ हिन्दी-संसारमें अनूठी चीज हैं। हिन्दी पत्र-पत्रिकायें आपके लेखोंके लिये लालायित रहती हैं।

कुछ लोगोंका विचार है कि आपकी गल्पें साहित्यमार्त्तण्ड रबीन्द्र बाबूकी रचनासे टकर लेती हैं। ऐसे विद्वान् और प्रसिद्ध लेखकके विषयमें विशेष कुछ लिखना अनावश्यक और अनुचित होगा।

अहरौला आजमगढ़

८ वीं जून, १९१७ ई०

} मन्नन द्विवेदी गजपुरी

विषय-सूची

विषय	पृष्ठ
१ बड़े घरकी बेटी	१
२ सौत	१५
३ सज्जनताका दण्ड	३२
४ पञ्च परमेश्वर	४३
५ नमस्का दरोगा	६१
६ उपदेश	७४
७ परीक्षा	१०७



निकेदन

आज हम "सप्तसरोज" का चौदहवां संस्करण हिन्दी-संसारके सम्मुख रख रहे हैं। हमें यह कहते हर्ष होता है कि हिन्दी प्रेमी पाठकोंने इसकी कहानियां बहुत पसन्द कीं। पत्र-पत्रिकाओंके सम्पादक और अन्य हिन्दीके विद्वानोंने भी इसकी बहुत सराहना की। अंगरेजी 'मार्डन रिव्यू' और 'लीडर' सरीखे पत्रोंने भी तारीफ करनेमें कसर नहीं की, लेकिन इस पुस्तकपर हमें सबसे अधिक महत्वकी सम्मति—निष्पक्ष सम्मति—श्रीमान् शरच्चन्द्र चट्टोपाध्याय महोदयसे मिली है। उस सम्मतिपर सभी हिन्दी-प्रेमियोंको गर्व होना चाहिये।

हमें इस सत्यके स्वीकार करनेमें कोई आपत्ति न होनी चाहिये कि हिन्दीमें अधिकांश उपन्यास और गल्पकी पुस्तकें बंगभाषाकी जूठन हैं। हिन्दीके गल्प-संसारमें कोई ऐसी महत्व-शाली रचना नहीं थी, जिसे बंगभाषाका एक इतना महान् और प्रतिभाशाली विद्वान सराह सके। अब हम थोड़ेमें आपको शरत् बाबूका परिचय कराकर सप्तसरोजपर उनकी सम्मतिकी भावार्थ सुना देते हैं। इस समय शरत् बाबू बंगभाषाके उपन्यास और गल्प-संसारमें सर्वश्रेष्ठ गिने जाते हैं। सर जगदीशचन्द्र बोस, और सर रबीन्द्रनाथ ठाकुर सरीखे विद्वानोंने आपकी रचनाओंकी असीम प्रशंसा की है। अबतक बंगभाषामें आपकी कितनी ही पुस्तकें निकली हैं और निरन्तर निकलती जा रही हैं। आपके ग्रन्थोंके पाठकोंकी संख्या बहुत अधिक है।

अब आपकी सम्मति का भावार्थ सुनिये :—

“गल्पें सचमुच बहुत उत्तम और भावपूर्ण हैं। रबीन्द्र बाबू के साथ इनकी तुलना करना अन्याय और अनुचित साहस है; पर और कोई भी बंगला-लेखक इतनी अच्छी गल्पें लिख सकता है या नहीं, इसमें सन्देह है।”

एक सम्मति और उल्लेख-योग्य जान पड़ती है। अनेक पूर्वोक्त भाषाओंके धुरन्धर विद्वान् मि० आर० पी० ड्यूहर्स्ट एम० ए०, एफ० आर० जी० एस०, आई० सी० एस०, डिस्ट्रिक्ट सेशनस जज, गोंडा लिखते हैं:—

“प्रेमचन्दकी कितनी ही कहानियां पढ़कर मैंने विशेष आनन्द प्राप्त किया है। अवश्य ही उनमें कहानियां लिखनेकी ईश्वरीय शक्ति है।”

हिन्दीके विद्वानोंकी प्रशंसापूर्ण सम्मतियोंका उल्लेख हम यहां इसलिये नहीं करना चाहते कि उनके तो यह घरकी चीज है, उनकी की हुई प्रशंसामें दूसरोंको पक्षपातकी गन्ध आ सकती है।

हमें यू० पी० की टेक्स्ट-बुक-कमेटीको भी धन्यवाद देना चाहिये कि उसने इस पुस्तकको पुरस्कारके लिये नियत कर इसका गौरव बढ़ाया। आशा है कि अन्य प्रान्तकी टेक्स्ट बुक कमेटियां तथा हिन्दीके प्रेमीगण सप्तसरोजके इस चौदहवें संस्करणका यथोचित आदर कर हमें कृतार्थ करेंगे।

—प्रकाशक

सप्तसरोज

बड़े घरकी बेटा

बेनीमाधव सिंह गौरीपुर गांवके जमादार और नम्बरदार थे। उनके पितामह किसी समय बड़े धन्यधान्य सम्पन्न थे। गांवका पक्का तालाब और मन्दिर, जिनकी अब मरम्मत भी मुश्किल थी, उन्हींके कीर्तिस्तम्भ थे। कहते हैं, इस दरवाजेपर हाथी भूमता था, अब उसकी जगह एक वृद्धी भैंस थी, जिसके शरीरमें पंजरके सिवा और कुछ शेष न रहा था। पर दूध शायद बहुत देती थी, क्योंकि एक-न-एक आदमी हांडी लिये उसके सिरपर सवार ही रहता था। बेनीमाधव सिंह अपनी आधोसे अधिक सम्पत्ति वकीलोंको भेंट कर चुके थे। उनकी वर्तमान आय वार्षिक एक हजारसे अधिक न थी। ठाकुर साहबके दो बेटे थे। बड़ेका नाम श्रीकंठ सिंह था। उसने बहुत दिनोंतक परिश्रम और उद्योगके बाद बी० ए० की डिग्री प्राप्त की थी। अब दफ्तरमें एक नौकर था। छोटा लड़का लालबिहारी सिंह दोहरे बदनका सजीला जवान

था। मुखड़ा भरा हुआ, चौड़ी छाती, भैंसका दो सेर ताजा दूध वह सवेरे उठ पी जाता था। श्रीकंठ सिंहकी दशा उसके बिल्कुल विपरीत थी। इन नेत्रप्रिय गुणोंको उन्होंने इन्हीं दो अक्षरोंपर न्योछावर कर दिया था। इन दो अक्षरोंने इनके शरीरको निर्बल और चेहरेको कान्तिहीन बना दिया था। इसीसे वैद्यक ग्रन्थोंपर उनका विशेष प्रेम था। आयुर्वेदिक औषधियोंपर उनका अधिक विश्वास था। सांभ्र-सवेरे उनके कमरेसे प्रायः खरलकी सुरीली, कर्णामधुर ध्वनि सुनाई दिया करती थी। लाहौर और कलकत्तेके वैद्योंसे बड़ी लिखा-पढ़ी रहती थी।

श्रीकण्ठ इस अंग्रेजी डिग्रीके अधिपति होनेपर भी अंग्रेजी सामाजिक प्रथाओंके विशेष प्रेमी न थे। बल्कि वह बहुधा बड़े जोरसे उनकी निन्दा और तिरस्कार किया करते थे। इसीसे गांवमें उनका बड़ा सम्मान था। दशहरेके दिनोंमें वह बड़े उत्साहसे रामलीलामें सम्मिलित होते और स्वयं किसी-न-किसी पात्रका पार्ट लेते। गौरीपुरमें रामलीलाके वे ही जन्मदाता थे। प्राचीन हिन्दू सभ्यताका गुणगान उनकी धार्मिकताका प्रधान अङ्ग था। सम्मिलित कुटुम्ब-प्रथाके तो वे एकमात्र उपासक थे। आज-कल स्त्रियोंकी कुटुम्बमें मिल-जुलकर रहनेकी ओर जो अरुचि होती है उसे वे जाति और देशके लिये बहुत ही हानिकर समझते थे। यही कारण था कि गांवकी ललनाएं उनकी निन्दक थीं। कोई-कोई तो उन्हें अपना शत्रु समझनेमें भी संकोच न करती थीं, स्वयं उनकी पत्नीको ही इस विषयमें उनसे विरोध था। वह इसलिये नहीं कि उसे अपने सास, ससुर, देवर, जेठसे घृणा थी।

बल्कि उसका विचार था कि यदि बहुत कुछ सहन करने और तरह देनेपर भी परिवारके साथ निर्वाह न हो सके तो आये दिनकी कलहसे जीवनको नष्ट करनेकी अपेक्षा यही उत्तम है कि अपनी खिचड़ी अलग पकायी जाय।

आनन्दी एक बड़े कुलकी लड़की थी। उसके बाप एक छोटी-सी रियासतके ताल्लुक़ेदार थे। विशाल भवन, एक हाथी, तीन कुत्ते, बाज, बहरी, सिकरे, भाड़-फानूस, आनरेरी मजिस्ट्रेटी और ऋण, जो एक प्रतिष्ठित ताल्लुक़ेदारके योग्य पदार्थ हैं, वह सभी यहां विद्यमान थे। भूपसिंह नाम था। बड़े उदारचित्त, प्रतिभाशाली पुरुष थे। पर दुर्भाग्य लड़का एक भी न था। सात लड़कियां हुईं और दैवयोगसे सबकी-सब जीवित रहीं। पहली उमंगमें तो उन्होंने तीन व्याह दिल खोलकर किये, पर जो पन्द्रह-बीस हजारका कर्ज सिरपर हो गया तो आंखें खुलीं, हाथ समेट लिया। आनन्दी चौथी लड़की थी। वह अपनी सब बहिनोंसे अधिक रूपवती और गुणशीला थी। इसीसे ठाकुर भूपसिंह उसे बहुत प्यार करते थे। सुन्दर सन्तानको कदाचित् उसके माता-पिता भी अधिक चाहते हैं। ठाकुर साहब बड़े धर्मसंकटमें थे कि इसका विवाह कहां करें। न तो यही चाहते थे कि ऋणका बोझ बढ़े और न यही स्वीकार था कि उसे अपनेको भाग्यहीन समझना पड़े। एक दिन श्रीकण्ठ उनके पास किसी चन्देका रूपया मांगने आये। शायद नागरी-प्रचारक चन्दा था। भूपसिंह उनके स्वभावपर रीझ गये और धूमधामसे श्रीकण्ठ सिंहका आनन्दीके साथ विवाह हो गया।

आनन्दी अपने नये घरमें आई तो यहांका रंग-रंग कुछ और ही देखा। जिस टीमटामकी उसे बचपनसे ही आदत पड़ी हुई थी वह यहां नाममात्रको भी न थी। हाथी-घोड़ोंका तो कहना ही क्या, कोई सजी हुई सुन्दर बहलीतक न थी। रेशमी स्लीपर साथ लाई थी, पर यहां बाग कहां! मकानमें खिड़कियां तक न थीं, न जमीनपर फर्श न दीवारपर तस्वीरें। यह एक सीधे-सादे देहाती गृहस्थका मकान था। किन्तु आनन्दीने थोड़े ही दिनोंमें अपनेको इस नयी अवस्थाके ऐसा अनुकूल बना लिया, मानो उसने विलासके सामान कभी देखे ही न थे।

२

एक दिन दोपहरके समय लालबिहारी सिंह दो चिड़ियां लिये हुए आया और भावजसे कहा, जल्दीसे पका दो, मुझे भूख लगी है। आनन्दी भोजन बनाकर इनकी राह देख रही थी। अब यह नया व्यञ्जन बनाने बैठी। हांडीमें देखा तो घी पावभरसे अधिक न था। बड़े घरकी बेटी, किफायत क्या जाने। उसने सब घी मांसमें डाल दिया। लालबिहारी खाने बैठा तो दालमें घी न था, बोला, दालमें घी क्यों नहीं छोड़ा ?

आनन्दीने कहा, घी सब मांसमें पड़ गया। लालबिहारी जोरसे बोला, अभी परसों घी आया है, इतनी जल्दी उठ गया !

आनन्दीने उत्तर दिया, आज तो कुल पावभर रहा होगा। वह सब मैंने मांसमें डाल दिया।

जिस तरह सूखी लकड़ी जल्दीसे जल उठती है, उसी तरह सुधासे बावला मनुष्य जरा-जरासी बातपर तिनक जाता है।

लालबिहारीको भावजकी यह ढिठाई बहुत बुरी मालूम हुई। तनककर बोला, मैकेमें तो चाहे घीकी नदी बहती हो !

स्त्री गालियां सह लेती है, मार भी सह लेती है, पर मैकेकी निन्दा उससे नहीं सही जाती। आनन्दी मुंह फेरकर बोली, हाथी मरा भी तो नौ लाखका, वहां इतना घी नित्य नाई-कहार खा जाते हैं।

लालबिहारी जल गया, थाली उठाकर पटक दी और बोला जी चाहता है कि जीभ पकड़कर खींच लूं।

आनन्दीको भी क्रोध आया। मुंह लाल हो गया, बोली, वह होते तो आज इसका मजा चखा देते।

अब अपढ़, उजड़ू ठाकुरसे न रहा गया। उसकी स्त्री एक साधारण जमीन्दारकी बेटी थी। जब जी चाहता उसपर हाथ साफ कर लिया करता था। उसने खड़ाऊं उठाकर आनन्दीकी ओर जोरसे फेंकी और बोला, जिसके गुमानपर भूली हुई हो, उसे भी देखूंगा और तुम्हें भी।

आनन्दीने हाथसे खड़ाऊं रोकी, सिर बच गया। पर अंगुलीमें बड़ी चोट आयी। क्रोधके मारे हवासे हिलते हुए पत्तेकी भांति कांपती हुई अपने कमरेमें आकर खड़ी हो गई। स्त्रीका बल और साहस, मान और मर्यादा पति तक है। उसे अपने पतिके ही बल और पुरुषत्वका घमण्ड होता है। आनन्दी लोहका घूंट पीकर रह गई।

३

श्रीकण्ठ सिंह शनिवारको घर आया करते थे। वृहस्पतिको

यह घटना हुई थी। दो दिनतक आनन्दी कोपभवनमें रही। न कुछ खाया, न पिया, उनकी बाट देखती रही। अन्तमें शनिवारको वह नियमानुकूल संध्या समय घर आये और बाहर बैठकर कुछ इधर-उधरकी बातें, कुछ देश और काल-सम्बन्धी समाचार तथा कुछ नये मुकहमों आदिकी चर्चा करने लगे। यह वार्त्तालाप दस बजे राततक होता रहा। गाँवके भद्र पुरुषोंको इन बातोंमें ऐसा आनन्द मिलता था कि खाने-पीनेकी भी सुधि न रहती थी। श्रीकण्ठका पिण्ड छुड़ाना मुश्किल हो जाता था। यह दो-तीन घंटे आनन्दीने बड़े कष्टसे काटे। किसी तरह भोजनका समय आया। पञ्चायत उठी। जब एकान्त हुआ तब लालबिहारीने कहा— भैया, आप जरा घरमें समझा दीजियेगा कि मुंह संभालकर बातचीत किया करें, नहीं तो एक दिन अनर्थ हो जायगा।

बेनीमाधव सिंहने बेटेकी ओरसे साक्षी दी, हां, बहू-बेटियोंका यह स्वभाव अच्छा नहीं कि पुरुषोंके मुंह लगें।

लालबिहारी—वह बड़े घरकी बेटा है तो हम लोग भी कोई कुर्मी-कहार नहीं हैं।

श्रीकण्ठने चिन्तित स्वरसे पूछा, आखिर वात क्या हुई?

लालबिहारीने कहा, कुछ भी नहीं, योंही आप-ही-आप उलझ पड़ी। मैकेके सामने हम लोगोंको तो कुछ समझती ही नहीं।

श्रीकण्ठ खा-पीकर आनन्दीके पास गये। वह भरी बैठी थी। यह हजरत भी कुछ तीखे थे। आनन्दीने पूछा, चित्त तो प्रसन्न है?

श्रीकण्ठ बोले, बहुत प्रसन्न है, पर तुमने आजकल घरमें यह क्या उपद्रव मचा रक्खा है?

आनन्दीकी तेवरियोंपर बल पड़ गये और झुंझलाहटके मारे खदनमें ज्वाला-सी दहक उठी। बोली, जिसने तुमसे यह आग लगायी है, उसे पाऊं तो मुंह झुलस दूँ।

श्रीकण्ठ—इतनी गरम क्यों होती हो, बात तो कहो?

आनन्दी—क्या कहूँ, यह मेरे भाग्यका फैर है। नहीं तो एक गँवार छोकरा जिसको चपरासगिरी करनेका भी ढंग नहीं, मुझे खड़ाऊंसे मारकर यों न अकड़ता।

श्रीकण्ठ—सब साफ-साफ हाल कहो तो मालूम हो। मुझे तो कुछ पता नहीं।

आनन्दी—परसों तुम्हारे लाडले भाईने मुझसे मांस पकानेको कहा। घी हांडीमें पावभरसे अधिक न था। वह मैंने सब मांसमें डाल दिया। जब खाने बैठा तो कहने लगा, दालमें घी क्यों नहीं है? बस, इसीपर मेरे मैकेको भला-बुरा कहने लगा। मुझसे न रहा गया, मैंने कहा कि वहाँ इतना घी तो नाई-कहार खा जाते हैं और किसीको जान भी नहीं पड़ता। बस, इतनी-सी बातपर उस अन्यायीने मुझपर खड़ाऊं फेंक मारी। यदि हाथसे न रोक लेती तो सिर फट जाता। उसीसे पूछो कि मैंने जो कुछ कहा है वह सच है या झूठ।

श्रीकण्ठकी आंखें लाल हो गईं। बोले, यहाँतक हो गया! इस छोकरेका यह साहस!

आनन्दी स्त्रियोंके स्वभावानुसार रोने लगी। क्योंकि आंसू उनकी पलकोंपर रहते हैं। श्रीकण्ठ बड़े धैर्यवान् और शान्त पुरुष थे। उन्हें कदापि अपनी कभी क्रोध आता था, पर स्त्रियोंके

आंसू पुरुषोंकी क्रोधाग्नि भड़कानेमें तेलका काम देते हैं। रातभर करवटें बदलते रहे। उद्विग्नताके कारण पलकतक नहीं भ्रपकी। प्रातःकाल अपने बापके पास जाकर बोले, दादा, अब इस घरमें मेरा निर्वाह न होगा।

इस तरहकी विद्रोहपूर्ण बातें कहनेपर श्रीकण्ठने कितनी ही बार अपने कई मित्रोंको आड़े हाथों लिया था। परन्तु दुर्भाग्य आज उन्हें स्वयं वही बात अपने मुंहसे कहनी पड़ी! दूसरोंको उपदेश देना भी कितना सहज है।

बेनीमाधव सिंह घबड़ाकर उठे और बोले, क्यों ?

श्रीकण्ठ—इसलिये कि मुझे भी अपनी मान-प्रतिष्ठाका कुछ विचार है। आपके घरमें अब अन्याय और हठका प्रकोप हो रहा है। जिनको बड़ोंका आदर-सम्मान करना चाहिये वह उनके सिर चढ़ते हैं। मैं दूसरेका चाकर ठहरा, घरपर रहता नहीं, यहां मेरे पीछे, स्त्रियोंपर खड़ाऊं और जूतोंकी बौछारें होती हैं। कड़ो बाततक चिन्ता नहीं, कोई एककी दो कह ले, यहांतक मैं सह सकता हूं, किन्तु यह कदापि नहीं हो सकता कि मेरे ऊपर लात, घूसे पड़ें और मैं दम न मारूं।

बेनीमाधव सिंह कुछ जवाब न दे सके। श्रीकण्ठ सदैव उनका आदर करते थे। उनके ऐसे तेवर देखकर बूढ़े ठाकुर अवाक् रह गये। केवल इतना ही बोले, बेटा, तुम बुद्धिमान होकर ऐसी बातें करते हो ? स्त्रियां इसी तरह घरका नाश कर देती हैं। उनको बहुत सिर चढ़ाना अच्छा नहीं।

श्रीकण्ठ—इतना मैं जानता हूं, आपके आशीर्वादसे ऐसा मूर्ख

नहीं हूं। आप स्वयं जानते हैं कि मेरे ही समझाने-बुझानेसे इसी गांवमें, कई घर संभल गये, पर जिस स्त्रीकी मान-प्रतिष्ठाका मैं ईश्वरके दरबारमें उत्तरदाता हूं उसके साथ ऐसा घोर अन्याय और पशुवत् व्यवहार मुझे असह्य है। आप सच मानिये, मेरे लिये यही कुछ कम नहीं है कि लालबिहारीको कुछ दंड नहीं देता।

अब बेनीमाधव सिंह भी गरमाये। ऐसी बातें और न सुन सके। बोले, लालबिहारी तुम्हारा भाई है, उससे जब कभी भूल-चूक हो उसके कान पकड़ो। लेकिन—

श्रीकण्ठ—लालबिहारीको मैं अब अपना भाई नहीं समझता।

बेनीमाधव सिंह—स्त्रीके पीछे ?

श्रीकण्ठ—जी नहीं, उसकी क्रूरता और अविवेकके कारण।

दोनों कुछ देर चुप रहे। ठाकुर साहब लड़केका क्रोध शांत करना चाहते थे, लेकिन यह नहीं स्वीकार करना चाहते थे कि लालबिहारीने कोई अनुचित काम किया है। इसी बीचमें गांवके और कई सज्जन हुक्का-चिलमके बहानेसे वहां आ बैठे। कई स्त्रियोंने जब यह सुना कि श्रीकण्ठ पत्नीके पीछे पितासे लड़नेपर तैयार हैं तो उन्हें बड़ा हर्ष हुआ। दोनों पक्षोंकी मधुर वाणियां सुननेके लिये उनकी आत्माएं तलमलाने लगीं। गांवमें कुछ ऐसे कुटिल मनुष्य भी थे जो इस कुलकी नीतिपूर्ण गतिपर मन-ही-मन जलते थे। वह कहा करते थे, श्रीकण्ठ अपने बापसे दबता है इसलिये वह दब्यू है, उसने इतनी विद्या पढ़ी इसलिये वह किताबोंका कोड़ा है, बेनीमाधव सिंह उसकी सलाहके बिना कोई काम नहीं करते यह उनकी मूर्खता है। इन महानुभावोंकी शुभ कामनाएं

आज पूरी होती दिखाई दीं। कोई हुक्का पीनेके बहाने और कोई लगानकी रसीद दिखाने, आ-आकर बैठ गये। बेनीमाधव सिंह पुराने आदमी थे, इन भावोंको ताड़ गये। उन्होंने निश्चय किया कि चाहे कुछ भी क्यों न हो, इन द्रोहियोंको ताली बजानेका अवसर न दूंगा। तुरन्त कोमल शब्दोंमें बोले, बेटा, मैं तुमसे बाहर नहीं हूँ। तुम्हारा जो जी चाहे करो, अब तो लड़केसे अपराध हो गया।

इलाहाबादका अनुभवरहित भल्लायुआ ग्रेजुएट इस बातको न समझ सका। उसे डिप्टिड्ग क्लबमें अपनी बातपर अड़नेकी आदत थी, इन हथकंडोंकी उसे क्या खबर! बापने जिस मत-लवसे बात पलटी थी वह उसकी समझमें न आया, बोला—मैं लालबिहारीके साथ अब इस घरमें नहीं रहता।

बेनीमाधव—बेटा, बुद्धिमान लोग मूर्खोंकी बातपर ध्यान नहीं देते। वह बेसमझ लड़का है। उससे जो कुछ भूल हुई है उसे तुम बड़े होकर क्षमा कर दो।

श्रीकण्ठ—उसकी इस दुष्टताको मैं कदापि नहीं सह सकता, या तो वही घरमें रहेगा या मैं ही रहूंगा। आपको यदि वह अधिक प्यारा है तो मुझे विदा कीजिये, मैं अपना भार आप सम्भाल लूंगा। यदि मुझे रखना चाहते हैं तो उससे कहिये जहाँ चाहे चला जाय। बस, यही मेरा अन्तिम निश्चय है।

लालबिहारी सिंह दरवाजेकी चौखटपर चुपचाप खड़ा बड़े भाईकी बातें सुन रहा था। वह उनका बहुत आदर करता था। उसे कभी इतना साहस नहीं हुआ था कि श्रीकण्ठके सामने

चारपाईपर बैठ जाय, हुक्का पी ले वा पान खा ले। बापका भी वह इतना मान न करता था। श्रीकण्ठका भी उसपर हार्दिक स्नेह था। अपने होशमें उन्होंने कभी उसे घुड़कातक नहीं था। जब इलाहाबादसे आते तो उसके लिये कोई-न-कोई वस्तु अवश्य लाते। मुगदरकी जोड़ी उन्होंने बनवा दी थी। पिछले साल जब उसने अपनेसे ब्योढ़े जवानको नागपंचमीके दिन दंगलमें पछाड़ दिया तो उन्होंने पुलकित होकर अखाड़ेमें ही जाकर उसे गले लगा लिया था। पांच रुपयेके पैसे लुटाये थे। ऐसे भाईके मुँहसे आज ऐसी हृदयविदारक बात सुनकर लालबिहारीकी बड़ी ग्लानि हुई। वह फूट-फूटकर रोने लगा। इसमें सन्देह नहीं कि वह अपने कियेपर आप पछता रहा था। भाईके आनेसे एक दिन पहलेसे ही उसकी छाती धड़कती थी कि देखूँ भैया क्या कहते हैं। मैं उनके सम्मुख कैसे जाऊँगा, उनसे कैसे बोलूँगा, मेरी आंखें उनके सामने कैसे उठेंगी। उसने सम्झा था कि भैया मुझे बुलाकर समझा देंगे। इस आशाके विपरीत आज उसने उन्हें निर्दयताकी मूर्ति बने हुए पाया। वह मूर्ख था परन्तु उसका मन कहता था कि भैया मेरे साथ अन्याय कर रहे हैं। यदि श्रीकण्ठ उसे अकेलेमें बुलाकर दो-चार कड़ी बातें कह देते, इतना ही नहीं, दो-चार तमाचे भी लगा देते तो कदाचित् उसे इतना दुःख न होता। पर भाईका यह कहना कि अब मैं इसकी सूरत नहीं देखना चाहता, लालबिहारीसे न सहा गया। वह रोता हुआ घरमें आया। कोठरीमें जाकर कपड़े पहने, आंखें पोंछी, जिसमें कोई यह न समझ सके कि रोता था। तब आनन्दीके द्वारपर आकर

बोला,—भाभी ! भैयाने निश्चय किया है कि वह मेरे साथ इस घरमें न रहेंगे । वह अब मेरा मुँह नहीं देखना चाहते । इसीलिये मैं अब जाता हूँ, उन्हें फिर मुँह न दिखाऊंगा । मुझसे जो कुछ अपराध हुआ हो उसे क्षमा करना ।

यह कहते-कहते लालबिहारीका गला भर आया ।

४

जिस समय लालबिहारी सिंह सिर झुकाये आनन्दीके द्वारपर खड़ा था, उसी समय श्रीकण्ठसिंह भी आंखें लाल किये बाहरसे आये । भाईको खड़ा देखा तो घृणासे आंखें फेर लीं और कतरा कर निकल गये मानो उसकी परछाहींसे भी दूर भागते हैं ।

आनन्दीने लालबिहारीकी शिकायत तो की थी लेकिन अब मनमें पछता रही थी । वह स्वभावसे ही दयावती थी । उसे इसका तनिक भी ध्यान न था कि बात इतनी बढ़ जायगी । वह मनमें अपने पतिपर झुंझला रही थी कि यह इतनेमें गरम क्यों हो जाते हैं ? उसपर यह भय भी लगा हुआ था कि कहीं मुझसे इलाहाबाद चलनेको कहें तो कैसे क्या करूंगी । इसी बीचमें जब उसने लालबिहारीको दरवाजेपर खड़े यह कहते सुना कि अब मैं जाता हूँ मुझसे जो कुछ अपराध हुआ है उसे क्षमा करना, तो उसका रहा-सहा क्रोध भी पानी-पानी हो गया । वह रोने लगी । मनकी मैल धोनेके लिये नयनजलसे उपयुक्त और कोई वस्तु नहीं है ।

श्रीकण्ठको देखकर आनन्दीने कहा, लाला बाहर खड़े बहुत रो रहे हैं ।

श्रीकण्ठ—तो मैं क्या करूँ ?

आनन्दी—भीतर बुला लो । मेरी जीभमें आग लगे, मैंने कहांसे यह झगड़ा उठाया ।

श्रीकण्ठ—मैं न बुलाऊंगा ।

आनन्दी—पछताओगे । उन्हें बहुत ग्लानि हो गई है, ऐसा न हो कहीं चल दें ।

श्रीकण्ठ न उठे । इतनेमें लालबिहारीने फिर कहा, भाभी ! भैयासे मेरा प्रणाम कह दो । वह मेरा मुँह नहीं देखना चाहते, इसलिये मैं भी अपना मुँह उन्हें न दिखाऊंगा ।

लालबिहारी इतना कहकर लौट पड़ा, और शीघ्रतासे दरवाजेकी ओर बढ़ा । अन्तमें आनन्दी कमरेसे निकली और उसका हाथ पकड़ लिया । लालबिहारीने पीछे फिरकर देखा और आँखोंमें आंसू भरे बोला, मुझे जाने दो ।

आनन्दी—कहां जाते हो ?

लालबिहारी—जहां कोई मेरा मुँह न देखे ।

आनन्दी—मैं न जाने दूंगी ।

लालबिहारी—मैं तुम लोगोंके साथ रहने योग्य नहीं हूँ ।

आनन्दी—तुम्हें मेरी सौगन्ध, अब एक पग भी आगे न बढ़ाना ।

लालबिहारी—जबतक मुझे यह न मालूम हो जाय कि भैयाका मन मेरी तरफसे साफ़ हो गया, तबतक मैं इस घरमें कदापि न रहूंगा ।

आनन्दी—मैं ईश्वरकी साक्षो देकर कहती हूँ कि तुम्हारी ओरसे मेरे मनमें तनिक भी मैल नहीं है ।

अब श्रीकण्ठका हृदय भी पिघला। उन्होंने बाहर आकर लालबिहारीको गले लगा लिया। दोनों भाई खूब फूट-फूटकर रोये। लालबिहारीने सिसकते हुए कहा, भैया ! अब कभी मत कहना कि तुम्हारा मुंह न देखूंगा। इसके सिवा आप जो दण्ड देंगे वह मैं सहर्ष स्वीकार करूंगा।

श्रीकण्ठने कांपते हुए स्वरसे कहा—लल्लू ! इन बातोंको बिलकुल भूल जाओ, ईश्वर चाहेगा तो अब फिर ऐसा अवसर न आवेगा।

बेनीमाधव सिंह बाहरसे आ रहे थे। दोनों भाइयोंको गले मिलते देखकर आनन्दसे पुलकित हो गये, बोल उठे, बड़े घरकी बेटियां ऐसी ही होती हैं। बिगड़ता हुआ काम बना लेती हैं।

गाँवमें जिसने यह वृत्तान्त सुना, उसीने इन शब्दोंमें आनन्दीकी उदारताको सराहा “ बड़े घरकी बेटियां ऐसीही होती हैं। ”



(१)

पण्डित देवदत्तका विवाह हुए बहुत दिन हुए, पर उनके कोई सन्तान न हुई। जबतक उनके मां-बाप जीवित थे तबतक वे उनसे सदा दूसरा विवाह कर लेनेके लिये आग्रह किया करते थे, पर वे राजी न हुए। उन्हें अपनी पत्नी गोदावरीसे अटल प्रेम था। सन्तानसे होनेवाले सुखके निमित्त वे अपना वर्तमान पारिवारिक सुख नष्ट न करना चाहते थे। इसके अतिरिक्त वे कुछ नये विचारके मनुष्य थे। वे कहा करते थे कि सन्तान होनेसे मां बापकी जिम्मेदारियां बढ़ जाती हैं। जबतक मनुष्यमें यह सामर्थ्य न हो कि वह उसका भले प्रकार पालन-पोषण और शिक्षण आदि कर सके तबतक उसकी सन्तानसे देश, जाति और निजका कुछ भी कल्याण नहीं हो सकता। पहले तो कभी-कभी बालकोंको हंसते-खेलते देखकर उनके हृदयपर चोट भी लगती थी, परन्तु अब अपने अनेक देश-भाइयोंकी तरह वे भी शारीरिक व्याधियोंसे ग्रस्त रहने लगे। अब किस्से-कहानियोंके बदले धार्मिक ग्रन्थोंसे उनका अधिक मनोरञ्जन होता था। अब सन्तानका ख्याल करते ही उन्हें भय-सा लगता था।

पर, गोदावरी इतनी जल्दी निराश होनेवाली न थी। पहले तो वह देवी-देवता, गंडे ताबीज और यन्त्र-मन्त्र आदिकी शरण

लेती रही, परन्तु जब उसने देखा कि ये औषधियां कुछ काम नहीं करतीं तब वह एक महौषधिकी फिक्रमें लगी जो काया-कल्पसे कम नहीं थी। उसने महीनों, बरसों इसी चिन्ता-सागरमें गोते लगाते काटे। उसने दिलको बहुत समझाया, परन्तु मनमें जो बात समा गई थी वह किसी तरह न निकली। उसे बड़ा भारी आत्मत्याग करना पड़ेगा। शायद पति-प्रेमके सदृश अनमोल रत्न भी उसके साथ निकल जाय, पर क्या ऐसा हो सकता है? पन्द्रह वर्षतक लगातार जिस प्रेमके वृक्षकी उसने सेवा की है क्या वह हवाका एक झोंका भी न सह सकेगा?

गोदावरीने अन्तमें अपने प्रबल विचारोंके आगे सिर झुका ही दिया। अब सौतका शुभागमन करनेके लिये वह तैयार हो गई थी।

२

पण्डित देवदत्त गोदावरीका यह प्रस्ताव सुनकर स्तम्भित हो गये। उन्होंने अनुमान किया कि या तो यह प्रेमकी परीक्षा कर रही है या मेरा मन लेना चाहती है। उन्होंने उसकी बात हंसकर टाल दी। पर जब गोदावरीने गम्भीर भावसे कहा, तुम इसे हंसी मत समझो मैं अपने हृदयसे कहती हूँ कि सन्तानका मुंह देखनेके लिये मैं सौतसे छातीपर भूंग दलवानेके लिये भी तैयार हूँ, तब तो उनका सन्देह जाता रहा। इतने ऊँचे और पवित्र भावसे भरी हुई गोदावरीको उन्होंने गलेसे लिपटा लिया। वे बोले, मुझसे यह न होगा। मुझे सन्तानकी अभिलाषा नहीं।

गोदावरीने जोर देकर कहा, तुमको न हो, मुझे तो है।

अगर अपनी खातिरसे नहीं तो तुम्हें मेरी खातिरसे यह काम करना ही पड़ेगा।

पण्डितजी सरल स्वभावके मनुष्य थे। हामी तो उन्होंने न भरी, पर बार-बार कहनेसे वे कुछ-कुछ राजी अवश्य हो गये। उस तरफसे इसीकी देर थी। पण्डितजीको कुछ भी परिश्रम न करना पड़ा। गोदावरीकी कार्य-कुशलताने सब काम उनके लिये सुलभ कर दिया। उसने इस कामके लिये अपने पाससे केवल रुपये ही नहीं निकाले, किन्तु अपने गहने और कपड़े भी अर्पण कर दिये। लोक-निन्दाका भय इस मार्गमें सबसे बड़ा कांटा था। देवदत्त मनमें विचार करने लगे कि जब मैं मौर सजाकर चलूंगा तब लोग मुझे क्या कहेंगे? मेरे दफ्तरके मित्र मेरी हँसी उड़ायेंगे और मुस्कुराते हुए कटाक्षोंसे मेरी ओर देखेंगे। उनके ये कटाक्ष छुरीसे भी ज्यादा तेज होंगे। उस समय मैं क्या करूंगा?

गोदावरीने अपने गांवमें जाकर इस कार्यको आरम्भ कर दिया और इसे निर्विघ्न समाप्त भी कर डाला। नयी बहू घरमें आ गई। उस समय गोदावरी ऐसी प्रसन्न मालूम हुई मानों वह बेटेका ब्याह कर लाई हो। वह खूब गाती-बजाती रही। उसे क्या मालूम था कि शीघ्र ही उसे इस गानेके बदले रोना पड़ेगा।

३

कई मास बीत गये। गोदावरी अपनी सौतपर इस तरह शासन करती थी मानों वह उसकी सास हो, तथापि वह यह बात कभी न भूलती थी कि मैं वास्तवमें उसकी सास नहीं हूँ।

उधर गोमतीको भी अपनी स्थितिका पूरा खयाल रहता था । इसी कारण सासके शासनकी तरह कठोर न रहनेपर भी गोदावरीका शासन उसे अप्रिय प्रतीत होता था । उसे अपनी छोटी-मोटी जरूरतोंके लिये भी गोदावरीसे कहते सङ्कोच होता था ।

कुछ दिनों बाद गोदावरीके स्वभावमें एक विशेष परिवर्तन दिखाई देने लगा । वह पण्डितजीको घरमें आते-जाते बड़ी तीव्र दृष्टिसे देखने लगी । उसकी स्वाभाविक गम्भीरता अब मानों लोप-सी हो गई, जरासी बात भी उसके पेटमें नहीं पचती । जब पण्डितजी दफ्तरसे आते तब गोदावरी उनके पास घण्टों बैठी गोमतीका वृत्तान्त सुनाया करती । इस वृत्तान्त-कथनमें बहुत ऐसी छोटी-छोटी बातें भी होती थीं कि जब कथा समाप्त होती तब पण्डितजीके हृदयसे बोझसा उतर जाता । गोदावरी क्यों इतनी मृदुभाषिणी हो गई थी, इसका कारण समझना मुश्किल है । शायद अब वह गोमतीसे डरती थी । उसके सौन्दर्यसे, उसके यौवनसे, उसके लज्जायुक्त नेत्रोंसे शायद वह अपनेको पराभूत समझती । बांधको तोड़कर वह पानीकी धाराको मिट्टीके ढेलोंसे रोकना चाहती है ।

एक दिन गोदावरीने गोमतीसे मीठे चावल पकानेको कहा । शायद वह रक्षाबन्धनका दिन था । गोमतीने कहा, शककर नहीं है । गोदावरी यह सुनते ही विस्मित हो उठी । इतनी शककर इतनी जल्दी कैसे उठ गई ! जिसे छाती फाड़कर कमाना पड़ता है, उसे अखरता है, खानेवाले क्या जानें ?

जब पण्डितजी दफ्तरसे आये तब यह जरा-सी बात बड़ा

विस्तृत रूप धारण करके उनके कानोंमें पहुंची । थोड़ी देरके लिये पण्डितजीके दिलमें भी यह शंका हुई कि गोमतीको कहीं भस्मक रोग तो नहीं हो गया ।

ऐसी ही घटना एक बार फिर हुई । पण्डितजीको ववासीरकी शिकायत थी । लालमिर्च वे बिल्कुल न खाते थे । गोदावरी जब रसोई बनाती थी तब वह लालमिर्च रसोई-घरमें लाती ही न थी । गोमतीने एक दिन दालमें मसालेके साथ थोड़ी-सी लालमिर्च भी डाल दी । पण्डितजीने दाल कम खाई । पर गोदावरी गोमतीके पीछे पड़ गयी । ऐंठकर वह उससे बोली ! ऐसी जीभ जल क्यों नहीं जाती !

४

पण्डितजी बड़े ही सीधे आदमी थे । दफ्तर गये, खाया, पड़ कर सो रहे । वे एक साप्ताहिक पत्र मंगाने थे । उसे कभी-कभी महीनों खोलनेकी नौबत न आती थी । जिस काममें जरा भी कष्ट या परिश्रम होता उससे वे कोसों दूर भागते थे । कभी-कभी उनके दफ्तरमें थियेटरके “पास” मुफ्त मिला करते थे । पर पण्डितजी उनसे कभी काम नहीं लेते । और ही लोग उनसे माँग ले जाया करते । रामलीला या कोई मेला तो उन्होंने शायद नौकरी करनेके बाद फिर कभी देखा ही नहीं । गोदावरी उनकी प्रकृतिका परिचय अच्छी तरह पा चुकी थी । पण्डितजी भी प्रत्येक विषयमें गोदावरीके ही मतानुसार चलनेमें अपनी कुशल समझते थे ।

पर रूई-सी मुलायम वस्तु भी दबकर कठोर हो जाती है ।

पंडितजीको यह आठों पहरकी चह-चह असह्य-सी प्रतीत होती। कभी-कभी मनमें झुंझलाने भी लगते। इच्छा-शक्ति जो इतने दिनोंतक बेकार पड़ी रहनेसे निर्बल-सी हो गई थी, अब कुछ सजीव-सी होने लगी थी।

पंडितजी यह मानते थे कि गोदावरीने सौतको घर लानेमें बड़ा भारी त्याग किया है। उसका यह त्याग अलौकिक कहा जा सकता है; परन्तु उसके त्यागका भार जो कुछ है वह मुझ-पर है गोमतीपर उसका क्या एहसान! मेरे कारण उसपर क्यों ऐसी क्रूरता की जाती है। यहां उसे कौन-सा सुख है जिसके लिये वह फटकारपर फटकार सहे? पति मिला है वह बूढ़ा और सदा रोगी, घर मिला है वह ऐसा कि अगर आज नौकरी छूट जाय तो कल चूल्हा न जले। इस दशामें गोदावरीका यह स्नेह-रहित वर्ताव उन्हें बहुत अनुचित मालूम होता।

गोदावरीकी दृष्टि इतनी स्थूल न थी कि उसे पण्डितजीके मनके भाव नज़र न आवें। उनके मनमें जो विचार उत्पन्न होते वे सब गोदावरीको उनके मुखपर अङ्कितसे दिखाई पड़ते। यह जानकारी उसके हृदयमें एक ओर गोमतीके प्रति ईर्ष्याकी प्रचण्ड अग्नि दहका देती, दूसरी ओर पण्डित देवदत्तपर निष्ठुरता और स्वार्थ-प्रियताका दोषारोपण कराती। फल यह हुआ कि मनो-मालिन्य दिन-दिन बढ़ता ही गया।

५

गोदावरीने धीरे-धीरे पण्डितजीसे गोमतीकी बातचीत करनी छोड़ दी, मानों उसके निकट गोमती घरमें थी ही नहीं।

न उसके खाने-पीनेकी वह सुधि लेती है, न कपड़े-लत्तेकी। एक बार कई दिनोंतक उसे जलपानके लिये भी कुछ न मिला। पंडितजी तो आलसी जीव थे। वे इन सब अत्याचारोंको देखा करते, पर अपने शान्तिसागरमें घोर उपद्रव मच जानेके भयसे किसीसे कुछ न कहते। तथापि इस पिछले अन्यायने उनकी महती सहन शक्तिको भी मथ डाला। एक दिन उन्होंने गोदावरीसे डरते-डरते कहा, क्या आजकल जलपानके लिये मिठाई-चिठाई नहीं आती?

गोदावरीने क्रुद्ध होकर जवाब दिया, तुम लाते ही नहीं तो आवे कहांसे! मेरे कोई नौकर बैठा है?

देवदत्तको गोदावरीके ये कठोर वचन तीरसे लगे। आजतक गोदावरीने उनसे ऐसी रोषपूर्ण बातें कभी न की थी।

वे बोले, धीरे बोलो, झुंझलानेकी तो कोई बात नहीं है। गोदावरीने आंखें नीची करके कहा, मुझे तो जैसे आता है वैसे बोलती हूं। दूसरोंकी-सी मधुर बोली कहांसे लाऊं?

देवदत्तने जरा गरम होकर कहा, आजकल मुझे तुम्हारे मिजाजका कुछ रंग ही नहीं मालूम होता। बात-बातपर तुम उलझती रहती हो।

गोदावरीका चेहरा क्रोधान्निसे लाल हो गया। वह बैठी थी खड़ी हो गयी। उसके होंठ फड़कने लगे। वह बोली, मेरी कोई बात अब तुमको क्यों अच्छी लगेगी? अब तो मैं सिरसे पैरतक दोषोंसे भरी हूं। अब और लोग तुम्हारे मनका काम करेंगे। मुझसे नहीं हो सकता। यह लो सन्दूककी कुञ्जी। अपने रुपये-

पैसे सम्भाल लो, यह रोज़-रोज़की भ्रंश मेरे मानकी नहीं । जबतक निभा, निभाया । अब नहीं निभ सकता ।

पंडित देवदत्त मानों मूर्च्छित-से हो गये । जिस शांति-भंग-का उन्हें भय था उसने अत्यन्त भयंकर रूप धारण करके उनके घरमें प्रवेश किया । वह कुछ भी न बोल सके । इस समय उनके अधिक बोलनेसे बात बढ़ जानेका भय था । वह बाहर चले आये और सोचने लगे कि मैंने गोदावरीके साथ कौन-सा अनुचित व्यवहार किया है । उनके ध्यानमें न आया कि गोदावरीके हाथ-से निकलकर घरका प्रबन्ध कैसे हो सकेगा । इस थोड़ी-सी आमदनीमें वह न जाने किस प्रकार काम चलाती थी ? क्या-क्या उपाय वह करती थी ? अब न जाने नारायण कैसे पार लगावेंगे ? उसे मनाना पड़ेगा, और हो ही क्या सकता है । गोमती भला क्या कर सकती है, सारा बोझ मेरे ही सिर पड़ेगा । मानेगी तो, पर मुश्किलसे ।

परन्तु पंडितजीकी ये शुभकामनाएँ निष्फल हुईं । सन्दूककी वह कुञ्जी विपैली नागिनकी तरह वहीं आंगनमें ज्यों-की-त्यों तीन दिनतक पड़ी रही, किसीको उसके निकट जानेका साहस न हुआ ।

चौथे दिन पण्डितजीने मानों जानपर खेलकर उस कुञ्जीको उठा लिया । उस समय उन्हें ऐसा मालूम हुआ मानों किसीने उनके सिरपर पहाड़ उठाकर रख दिया । आलसी आदमियोंको अपने नियमित मार्गसे तिलभर भी हटना बड़ा कठिन मालूम होता है ।

यद्यपि पंडितजी जानते थे कि मैं अपने दफ़्तरके कारण इस कार्यको संभालनेमें असमर्थ हूँ, तथापि उनसे इतनी दिठाई न हो सकी कि वह कुञ्जी गोमतोको दें । पर यह केवल दिखावा ही भर था । कुञ्जी उन्हींके पास रहती थी, काम सब गोमतीको करना पड़ता था । इस प्रकार गृहस्थीके शासनका अन्तिम साधन भी गोदावरीके हाथसे निकल गया । गृहिणीके नामके साथ जो मर्यादा और सम्मान था वह भी गोदावरीके पाससे उसी कुञ्जीके साथ चला गया । देखते-देखते घरकी महरी और पड़ोसकी स्त्रियोंके बर्तावमें भी बहुत अन्तर पड़ गया । गोदावरी अब पदच्युता रानीकी तरह थी । उसका अधिकार अब केवल दूसरोंकी सहानुभूतिपर ही रह गया था ।

६

गृहस्थीके काम-काजमें परिवर्तन होते ही गोदावरीके स्वभावमें भी शोक-जनक परिवर्तन हो गया । ईर्ष्या मनमें रहनेवाली वस्तु नहीं ! आठों पहर पास-पड़ोसके घरोंमें यही चर्चा होने लगी । देखा, दुनियां कैसी मतलबकी है । बेचारीने लड़-भगड़-कर व्याह कराया, जान-बूझकर अपने पैरोंपर कुल्हाड़ी मारी । यहां तक कि अपने गहने-कपड़े तक उतार दिये । पर अब रोते-रोते आंचल भींगता है । सौत तो सौत ही है, पतिने भी उसे आंखोंसे गिरा दिया । बस, अब दासीकी तरह घरमें पड़ी-पड़ी पेट जिलाया करे । यह जीना भी कोई जीना है ?

ये सहानुभूतिपूर्ण बातें सुनकर गोदावरीकी ईर्ष्या और भी प्रबल होती जाती थी । उसे इतना न सूझता था कि यह मौखिक

समवेदनाएं अधिकांशमें उच्च मनोविकारसे पैदा हुई हैं जिससे मनुष्योंको दूसरोंकी हानि और दुःखपर हँसनेमें विशेष आनन्द आता है।

गोदावरीको जिस बातका पूर्ण विश्वास और पंडितजीको जिसका बड़ा भय था, वह न हुई। घरके काम-काजमें कोई विघ्न-बाधा, कोई रुकावट न पड़ी। हां, अनुभव न होनेके कारण पंडितजीका प्रबन्ध गोदावरीके प्रबन्ध जैसा अच्छा न था। कुछ खर्च ज्यादा पड़ जाता था। पर काम भलीभांति चला जाता था। हां, गोदावरीको गोमतीके सभी काम दोषपूर्ण दिखाई देते थे। ईर्ष्यामें अग्नि है। परन्तु अग्निका गुण उसमें नहीं। वह हृदय-को फैलानेके बदले और भी सङ्कीर्ण कर देती है। अब घरमें कुछ हानि हो जानेसे गोदावरीको दुःखके बदले आनन्द होता। बरसात के दिन थे। कई दिनतक सूर्यनारायणके दर्शन न हुए। सन्दूकमें रखे हुए कपड़ोंमें फफूंदो लग गई। तेलके अचार बिगड़ गये। गोदावरीको यह सब देखकर रक्तीभर भी दुःख न हुआ। हां, दो-चार जलो-कटी सुनानेका अवसर उसे अवश्य मिल गया। माल-किन हा बनना आता है कि मालकिनका काम करना भी।

पंडित देवदत्तकी प्रकृतिमें भी अब नया रंग नजर आने लगा। जबतक गोदावरी अपनी कार्यपरायणतासे घरका सारा बोझ संभाले थी तबतक उनको कभी किसी चीजकी कमी नहीं खली। यहांतक कि शाक-भाजीके लिये भी उन्हें बाजार नहीं जाना पड़ा। पर अब गोदावरी उन्हें दिनमें कई बार बाजार दौड़ते देखती। गृहस्थीका प्रबन्ध ठीक न रहनेसे बहुधा जरूरी चीजोंके

लिये उन्हें बाजार ऐन वक्तपर जाना पड़ता। गोदावरी यह कौतुक देखती और सुना-सुनाकर कहती, यही महाराज हैं कि एक तिनका उठानेके लिये भी न उठते थे। अब देखती हूँ, दिनमें दस दफे बाजारमें खड़े रहते हैं। अब मैं इन्हें कभी यह कहते नहीं सुनती कि मेरे लिखने-पढ़नेमें हर्ज होगा।

गोदावरीको इस बातका एक बार परिचय मिल चुका था कि पण्डितजी बाजार-हाटके काममें कुशल नहीं हैं। इसलिये जब उसे कपड़ेकी जरूरत होती तब वह अपने पड़ोसके एक बुढ़े लाला साहबसे मंगवाया करती थी। पण्डितजीको यह बात भूल-सी गई थी कि गोदावरीको साड़ियोंकी भी जरूरत पड़ती है। उनके सिरसे तो जितना बोझ कोई हटा दे उतना ही अच्छा था। खुद वे भी वही कपड़े पहनते थे जो गोदावरी मंगाकर उन्हें दे देती थी। पण्डितजीको नये फैशन और नये नमूनोंसे कोई प्रयोजन न था। पर अब कपड़ोंके लिये भी उन्हींको बाजार जाना पड़ता है। एक बार गोमतीके पास साड़ियां न थीं। पण्डितजी बाजार गये तो एक बहुत अच्छा-सा जोड़ा उसके लिये ले आये। बजाजने मनमाने दाम लिये। उधार सौदा लेनेमें पण्डितजी जरा भी आगा-पीछा न करते थे। गोमतीने वह जोड़ा गोदावरीको दिखाया। गोदावरीने देखा और मुंह फेर-कर रुखाईसे बोली, भला तुमने उन्हें कपड़े लाना तो सिखा दिया। मुझे तो सोलह वर्ष बीत गये, उनके हाथका लाया हुआ कपड़ा स्वप्नमें भी पहनना नर्साब नहीं हुआ।

ऐसी घटनाएं गोदावरीकी ईर्ष्यानिकी और भी प्रज्वलित कर

देती थी। जबतक उसे यह विश्वास था कि पण्डितजी स्वभाव-से ही रूखे हैं तबतक उसे सन्तोष था। परन्तु अब उनकी ये नयी-नयी तरंगें देखकर उसे मालूम हुआ कि जिस प्रांतिको मैं सैकड़ों यत्न करके भी न पा सकी उसे इस रमणीने केवल अपने यौवन-से जीत लिया। उसे अब निश्चय हुआ कि मैं जिसे सच्चा प्रेम सनभ रहा थी वह वास्तवमें कपटपूर्ण था। वह निरा स्वार्थ था।

द्वैतयोगसे इन्हीं दिनों गोमती बीमार पड़ी। उसे उठने-बैठनेकी भी शक्ति न रही। गोदावरी रसोई बनाने लगी, पर उसे इसका निश्चय नहीं कि गोमती वास्तवमें बीमार है। उसे यही खयाल था कि मुझसे खाना पकवानेके लिये ही दोनों प्राणियोंने यह स्वांग रचा है। पड़ोसकी स्त्रियोंसे वह कहती कि लौण्डों यननेमें इतनी ही कसर थी। वह भी अब पूरी हो गई।

पण्डितजीको आजकल खाना खाते वक्त भागा-भागसी पड़ जाती है। वे न जाने क्यों गोदावरीसे एकान्तमें बात-चीत करते डरते हैं। न मालूम कौसी कठार और हृदय-विदारक बातें वह सुनाने लगे। इसीलिये खाना खाते वक्त वे डरते रहते थे कि कहीं उस भयंकर समयका आगमन न हो जाय! गोदावरी अपने तीव्र नेत्रोंसे उनके मनका यह भाव ताड़ जाती थी; पर मन-ही-मनमें ऐंठ कर रह जाती थी।

एक दिन उससे न रहा गया। वह बोली, क्या मुखसे बोलनेकी भी मनाही कर दी गई है? देखती हूँ, कहीं तो रात-रातभर बातोंका तार नहीं टूटता, पर मेरे सामने मुंह न खोलनेकी भी

कसम-सी खाई है। घरका रंग-ढंग देखते हो न? अब तो सब काम तुम्हारे इच्छानुसार चल रहा है न?

पण्डितजीने सिर नीचा किये हुए उत्तर दिया, उंह! जैसे चलता है वैसे चलता है। उस फिरमें क्या अपनी जान दे दूँ? जब तुम यही चाहती हो कि घर मिट्टीमें मिल जाय तब फिर मेरा क्या वश है?

इसपर गोदावरीने बड़े कठोर वचन कहे। बात बढ़ गई। पण्डितजी चौंके परसे उठ आये। गोदावरीने कसम दिलाकर उन्हें बिठाना चाहा, पर वे वहां क्षणभर भी न रुके! तब उसने भी रसोई उठा दी। सारे घरको उपवास करना पड़ा।

गोमतीमें एक विचित्रता यह थी कि वह कड़ी-से-कड़ी बातें सहन कर सकती थी, पर भूख सहन करना उसके लिये बड़ा कठिन था। इसीलिये वह कोई व्रत भी न रखती थी। हां, कहने-सुननेको जन्माष्टमी रख लेती थी। पर आजकल बीमारीके कारण उसे और भी भूख लगती थी। जब उसने देखा कि दो पहर होने आई और भोजन मिलनेके कोई लक्षण नहीं, तब विवश होकर बाजारसे मिठाई मंगवाई। सम्भव है, उसने गोदावरीको जलानेके लिये ही यह खेल खेला हो; क्योंकि कोई भी एक वक्त खाना न खानेसे मर नहीं जाता। गोदावरीके सिरसे पैरतक आग लग गई। उसने भी तुरन्त मिठाइयां मँगवाईं। कई वर्षके बाद आज उसने पेटभर मिठाइयां खाईं। ये सब ईर्ष्याके कौतुक हैं।

जो गोदावरी दोपहरके पहले मुंहमें पानी न डालती थी वही अब प्रातःकाल ही कुछ जलपान किये बिना नहीं रह सकती।

सिरमें वह हमेशा मीठा तेल डालती थी, पर अब मीठे तेलसे उसके सिरमें पीड़ा होने लगती थी। पान खानेका उसे नया व्यसन लग गया। ईर्षाने उसे नयी नवेली बहू बना दिया।

जन्माष्टमीका शुभ दिन आया। पण्डितजीका स्वाभाविक आलस्य इन दो-तीन दिनोंके लिये गायब हो जाता था। वे बड़े उत्साहसे भांकी बनानेमें लग जाते थे। गोदावरी यह व्रत बिना जलके रखती थी और पण्डितजी तो कृष्णके उपासक ही थे। अब उनके अनुरोधसे गोमतीने भी निर्जल व्रत रखनेका साहस किया, पर उसे बड़ा आश्चर्य हुआ जब महरीने आकर उससे कहा, बड़ी बहू निर्जल न रहेंगी, उनके लिये फलाहार मँगा दो।

सन्ध्या समय गोदावरीने मान-मन्दिर जानेके लिये इक्कीकी फरमाइश की। गोमतीको यह फरमाइश बुरी मालूम हुई। आजके दिन इक्कीका किराया बहुत बढ़ जाता था। मान-मन्दिर कुछ दूर भी नहीं था। इससे वह चिढ़कर बोली—व्यर्थ रुपया क्यों फँका जाय? मन्दिर कौन बड़ी दूर है। पांव-पांव क्यों नहीं चली जातीं? हुकम चला देना तो सहज है। अखरता उसे है जो बैलकी तरह कमाता है।

तीन साल पहले गोमतीने इसी तरहकी बातें गोदावरीके मुँहसे सुनी थी। आज गोदावरीको ही गोमतीके मुँहसे वैसी ही बातें सुननी पड़ीं। समयकी गति!

इन दिनों गोदावरी बड़े उदासीन भावसे खाना बनाती थी। पण्डितजीके पथ्यापथ्यके विषयमें भी अब उसे पहले-की-सी चिंता न थी। एक दिन उसने महरीसे कहा कि अन्दाजसे मसाले

निकालकर पीस ले। मसाले दालमें पड़े तो मित्रे ज़रा अधिक तेज हो गई। मारे भयके पण्डितजीसे वह न खाई गई। अन्य आलसी मनुष्योंकी तरह चटपटी वस्तुएं उन्हें भी बहुत प्रिय थीं, परन्तु वे रोगसे हारे हुए थे। गोमतीने जब यह सुना तब भौंह चढ़ाकर बोली, क्या बुढ़ापेमें ज़बान गज़ भरकी हो गई है? कुछ इसी तरहके कटु वाक्य एक बार गोदावरीने भी कहे थे। आज उसकी बारी सुनने की थी।

७

आज गोदावरी गङ्गासे गले मिलने आई है। तीन साल हुए वह वर और वधूको लेकर गंगाजीको पुष्प और दूध चढ़ाने गई थी। आज वह अपने प्राण समर्पण करने आई है। आज वह गंगाजीकी आनन्दमय लहरोंमें विश्राम करना चाहती है।

गोदावरीको अब उस घरमें एक क्षण रहना भी दुस्सह हो गया था। जिस घरमें रानी बनकर रही उसीमें चेरी बनकर रहना उस जैसी सगर्वा स्त्रीके लिये असम्भव था।

अब इस घरसे गोदावरीका स्नेह उस पुरानी रस्सीको तरह था जो बराबर गांठ देनेपर भी कहीं-न-कहींसे टूट ही जाती है। उसे गंगाजीकी शरण लेनेके सिवाय और कोई उपाय न सूझता था।

कई दिन हुए, उसके मुँहसे बार-बार जान दे देनेकी धमकी सुन पण्डितजी खिजलाकर बोल उठे थे, तुम किसी तरह मर भी तो जाती। गोदावरी उन विष-भरे शब्दोंको अबतक न भूली थी। चुभनेवाली बातें उसको कभी न भूलती थीं। आज गोमतीने भी वही बातें कहीं, यद्यपि उसने बहुत कुछ सहन करनेके पीछे

कठोर बातें कही थीं तथापि गोदावरीको अपनी बातें तो भूल-सी गई थीं। केवल गोमती और पण्डितजीके वाक्य ही उसके कानोंमें गूँज रहे थे। पण्डितजीने उसे डांटा तक नहीं। मुझ-पर ऐसा घोर अन्याय और वे मुंहतक न खोलें।

आज सब लोगोंके सो जानेपर गोदावरी घरसे बाहर निकली, आकाशमें काली घटाएं छाई हुई थीं। वर्षाकी झड़ी लग रही थी। उधर उसके नेत्रोंसे भी आंसूकी धारा बह रही थी। प्रेमका बन्धन कितना कोमल है और दृढ़ भी कितना, कोमल है अपमानके सामने, दृढ़ है वियोगके सामने। गोदावरी चौखटपर खड़ी-खड़ी घंटों रोती रही, कितनी ही पिछली बातें उसे याद आती थीं। हा! कभी यहां उसके लिये प्रेम भी था, मान भी था, जीवनका सुख भी था। शीघ्र ही पण्डितजीके वे कठोर शब्द भी उसे याद आ गये। आंखोंसे फिर पानीकी धारा बहने लगी। गोदावरी घरसे चल खड़ी हुई।

इस समय यदि पण्डित देवदत्त नंगे सिर, नंगे पांव पानीमें भींगते—दौड़ते आते और गोदावरीके कम्पित हाथोंको पकड़कर अपने धड़कते हुए हृदयसे उसे लगाकर कहते, “प्रिये!” इससे अधिक और उनके मुंहसे कुछ भी न निकलता, तो भी क्या गोदावरी अपने विचारोंपर स्थिर रह सकती?

कुआरका महाना था। रातको गंगाकी लहरोंकी गरज बड़ी भयानक मालूम होती थी। साथ ही जब बिजली तड़प जाती तब उसकी उछलती हुई लहरें प्रकाशसे उज्ज्वल हो जाती थीं। मानों प्रकाश उन्मत्त हाथीका रूप धारण कर किलोलें कर रहा हो।

जीवन-संग्रामका एक विशाल दृश्य आंखोंके सामने आ रहा था।

गोदावरीके हृदयमें भी इस समय विचारकी अनेक लहरें बड़े वेगसे उठतीं, आपसमें टकरातीं और ऐंठती हुई लोप हो जाती थीं। कहां? अन्धकारमें।

क्या यह गरजने उमड़नेवाली गङ्गा गोदावरीको शांति प्रदान कर सकती है? उसकी लहरोंमें सुधासम मधुर ध्वनि नहीं है और न उसमें करुणाका विकास ही है। वह इस समय उद्वण्डता और निर्दयताकी भीषण मूर्त्ति धारण किये हुए है।

गोदावरी किनारे बैठी क्या सोच रही थी, कौन कह सकता है? क्या अब उसे यह खटक नहीं लगा था कि पण्डित देवदत्त आते न होंगे? प्रेमका बन्धन कितना मज़बूत होता है!

उसी अन्धकारमें ईर्ष्या, निष्ठुरता और नैराश्यकी सतार्ई हुई वह अबला गङ्गाकी गोदमें गिर पड़ी! लहरें भपटतीं और उसे निगल गईं !!!

सवेरा हुआ। गोदावरी घरमें नहीं थी। उसकी चारपाईपर यह पत्र पड़ा हुआ था:—

“स्वामिन्, संसारमें सिवाय आपके मेरा और कौन स्नेही था? मैंने अपना सर्वस्व आपके सुखकी भेंट कर दिया। अब आपका सुख इसीमें है कि मैं इस संसारसे लोप हो जाऊं। इसीलिये ये प्राण आपकी भेंट हैं। मुझसे जो कुछ अपराध हुए हों, क्षमा कीजियेगा। ईश्वर आपको सदा सुखी रखे।”

पण्डितजी इस पत्रको देखते ही मूर्च्छित होकर गिर पड़े। गोमती रोने लगी। पर क्या वे उसके विलापके आंसू थे?

सज्जनताका दण्ड

१

साधारण मनुष्यकी तरह शाहजहांपुरके डिस्ट्रिक्ट इंजीनियर सरदार शिवसिंहमें भी भलाइयां और बुराइयां दोनों हो वर्तमान थीं। भलाई यह थी कि उनके यहां न्याय और दयामें कोई अंतर न था। बुराई यह थी कि वे सर्वथा निर्लोभ और निःस्वार्थ थे। भलाईने मातहतोंको निडर और आलसी बना दिया था, बुराईके कारण उस विभागके सभी अधिकारी उनकी जानके दुश्मन बन गये थे।

प्रातःकालका समय था। वे किसी पुलकी निगरानीके लिये तैयार खड़े थे। मगर साईस अभीतक मीठी नींद ले रहा था। रातको उसे अच्छी तरह सहेज दिया गया था कि पौ फटनेके पहले गाड़ी तैयार कर लेना। लेकिन सुबह भी हुई, सूर्य भगवानने दर्शन भी दिये, शीतल किरणोंमें गरमी भी आई, पर साईसकी नींद अभीतक नहीं टूटी।

सरदार साहब खड़े-खड़े थककर एक कुर्सीपर बैठ गये। साईस तो किसी तरह जागा, परन्तु अर्दलीके चपरासियोंका पता नहीं। जो महाशय डाक लेने गये वे एक ठाकुरद्वारमें खड़े चरणामृतकी प्रतीक्षा कर रहे थे। जो ठेकेदारको बुलाने गये थे वे बाबा रामदासकी सेवामें बैठ गांजेका दम लगा रहे थे।

३३

सज्जनताका दण्ड

* * *

धूप तेज होती जाती थी। सरदार साहब झुंझलाकर मकानमें चले गये और अपनी पत्नीसे बोले, इतना दिन चढ़ आया, अभीतक एक चपरासीका भी पता नहीं। इनके मारे तो मेरे नाकमें दम आ गया।

पत्नीने दीवारकी ओर देखकर दीवारसे कहा, यह सब उन्हें सिर चढ़ानेका फल है।

सरदार साहब चिढ़कर बोले, तो क्या करूं, उन्हें फांसी दे दूं ?

२

सरदार साहबके पास मोटरकारका तो कहना ही क्या, कोई फिटिन भी न थी। वे अपने इक्केसे ही प्रसन्न थे, जिसे उनके नौकर-चाकर अपनी भाषामें उड़नखटोला कहते थे। शहरके लोग उसे इतना आदरसूचक नाम न देकर लकड़ा कहना ही उचित समझते थे। इसी तरह सरदार साहब अन्य व्यवहारोंमें भी बड़े मितव्ययी थे। उनके दो भाई इलाहाबादमें पढ़ते थे। विधवा माता बनारसमें रहती थीं। एक विधवा बहिन भी उन्हींपर अवलम्बित थी। इनके सिवा कई गरीब लड़कोंको वे छात्रवृत्तियां भी देते थे। इन्हीं कारणोंसे वे सदा खाली हाथ रहते थे। यहांतक कि उनके कपड़ोंपर भी इस आर्थिक दशाके चिह्न दिखाई देते थे। लेकिन यह सब कष्ट सहकर भी वे लोभको अपने पास फटकने न देते थे। जिन लोगोंपर उनका स्नेह था वे उनकी सज्जनताको सराहते थे और उन्हें देवता समझते थे। उनकी सज्जनतासे उन्हें कोई हानि न होती थी; लेकिन जिन लोगोंसे उनके व्यवसा-

यिक सम्बन्ध थे वे उनके सद्भावोंके ग्राहक न थे, क्योंकि उन्हें हानि होती थी। यहांतक कि उन्हें अपनी सहधर्मिणीसे भी कभी-कभी अप्रिय बातें सुननी पड़ती थीं।

एक दिन वे दफतरसे आये तो उनकी पत्नीने स्नेहपूर्ण ढंगसे कहा, तुम्हारी यह सज्जनता किस कामकी, जब सारा संसार तुमको बुरा कह रहा है।

सरदार साहबने दृढ़तासे जवाब दिया, संसार जो चाहे कहे परमात्मा तो देखता है।

रामाने यह जवाब पहले ही सोच लिया था। वह बोली, मैं तुमसे विवाद तो करती नहीं, मगर जरा अपने दिलमें विचार करके देखो कि तुम्हारी इस सच्चवाईका दूसरोंपर क्या असर पड़ता है? तुम तो अच्छा वेतन पाते हो। तुम अगर हाथ न बढ़ाओ तो तुम्हारा निर्वाह हो सकता है। रूखी रोटियां मिल ही जायंगी। मगर ये दस-दस पांच-पांच रुपयेके चपरासी, मुहर्रिर, दफतरी बेचारे कैसे गुजर करें। उनके भी बाल-बच्चे हैं। उनके भी कुटुम्ब-परिवार हैं। शादी-गमी, तिथि-त्यौहार यह सब उनके साथ लगे हुए हैं। भलमनसीका भेष बनाये बिना काम नहीं चलता। बताओ उनका गुजर कैसे हो? अभी रामदीन चपरासीकी घर-वाली आयी थी, रोते-रोते आंचल भींगता था। लड़की सयानी हो गयी है। अब उसका ब्याह करना पड़ेगा। ब्राह्मणकी जाति—हजारोंका खर्च। बताओ उसके आंसू किसके सिर पड़ेंगे?

ये सब बातें सच थीं। इससे सरदार साहबको इनकार नहीं हो सकता था। उन्होंने स्वयं इस विषयमें बहुत कुछ विचार

किया था। यही कारण था कि वह अपने मातहतोंके साथ बड़ी नरमीका व्यवहार करते थे। लेकिन सरलता और शालीनताका आत्मिक गौरव चाहे जो हो, उनका आर्थिक मोल बहुत कम है। वे बोले, तुम्हारी बातें सब यथार्थ हैं, किन्तु मैं विवश हूं। अपने नियमोंको कैसे तोड़ूं? यदि मेरा वश चले तो मैं उन लोगोंका वेतन बढ़ा दूं। लेकिन यह नहीं हो सकता कि मैं खुद लूट मचाऊं और उन्हें लूटने दूं।

रामाने व्यंग्यपूर्ण शब्दोंमें कहा, तो यह हत्या किसपर पड़ेगी? सरदार साहबने तीखे होकर उत्तर दिया, यह उन लोगोंपर पड़ेगी जो अपनी हैसियत और आमदनीसे अधिक खर्च करना चाहते हैं। अरदली बनकर क्यों वकीलके लड़केसे लड़की ब्याहनेकी ढानते हैं। दफतरीको यदि टहलुवेकी जरूरत हो तो यह किसी पाप-कार्यसे कम नहीं। मेरे साईसकी स्त्री अगर चांदीकी सिल गलेमें डालना चाहे तो यह उसकी मूर्खता है। इस झूठी बड़ाईका उत्तरदाता मैं नहीं हो सकता।

३

इंजिनियरोंका ठेकेदारोंसे कुछ वैसा ही सम्बन्ध है जैसा मधु-मक्खियोंका फूलोंसे। अगर वे अपने नियत भागसे अधिक पानेकी चेष्टा न करें तो उनसे किसीको शिकायत नहीं हो सकती। यह मधु-रस कमीशन कहलाता है। रिश्वत और कमीशनमें बड़ा अन्तर है। रिश्वत लोक और परलोक दोनोंका ही सर्वनाश कर देती है। उसमें भय है, चोरी है, बदमाशी है। मगर कमीशन एक मनोहर बाटिका है, जहां न मनुष्यका डर है, न परमा-

त्माका भय, यहांतक कि वहां आत्माकी छिपी हुई चुटकियों-का भी गुजर नहीं है। और कहांतक कहें इसकी ओर बदनामी आंख भी नहीं उठा सकती। यह वह बलिदान है जो हत्या होते हुए भी धर्मका एक अंश है। ऐसी अवस्थामें यदि सरदार शिवसिंह अपने उज्ज्वल चरित्रको इस धब्बेसे साफ रखते थे और उसपर अभिमान करते थे तो वे क्षमाके पात्र थे।

मार्चका महीना बीत रहा था। चीफ इञ्जिनियर साहब जिलेमें मुआयना करने आ रहे थे। मगर अभीतक इमारतोंका काम अपूर्ण था। सड़कें खराब हो रही थीं, ठेकेदारोंने मिट्टी और कंकड़ भी नहीं जमा किये थे।

सरदार साहब रोज ठेकेदारोंको ताकीद करते थे, मगर इसका कुछ फल न होता था।

एक दिन उन्होंने सबको बुलाया। वे कहने लगे, तुम लोग क्या यही चाहते हो कि मैं इस जिलेसे बदनाम होकर जाऊँ ? मैंने तुम्हारे साथ कोई बुरा सलूक नहीं किया। मैं चाहता तो आपसे काम छीनकर खुद करा लेता, मगर मैंने आपको हानि पहुंचाना उचित न समझा। उसकी मुझे यह सजा मिल रही है। खैर !

ठेकेदार लोग यहांसे चले तो बातें होने लगीं। मिस्टर गोपाल दास बोले, अब आटे-दालका भाव मालूम हो जायगा।

शहबाज खाने कहा, किसी तरह इसका जनाजा निकले तो यहांसे.....

सेठ चुन्नीलालने फरमाया—इञ्जिनियरसे मेरी जान-पहचान है। मैं उनके साथ काम कर चुका हूँ। वह इन्हें खूब लथड़ेगा।

इसपर बूढ़े हरिदासने उपदेश दिया, यारो, स्वार्थकी बात और है। नहीं तो सच यह है कि यह मनुष्य नहीं, देवता है। भला और नहीं तो सालभरमें कमीशनके १० हजार तो होते होंगे। इतने रुपयोंको ठीकरेकी तरह तुच्छ समझना क्या कोई सहज बात है ? एक हम हैं कि कौड़ियोंके पीछे ईमान बेचते फिरते हैं। जो सज्जन पुरुष हमसे एक पाईका रवादार न हो, सब प्रकारके कष्ट उठाकर भी जिसकी नीयत डांवांडोल न हो, उसके साथ ऐसा नीच और कुटिल बर्ताव करना पड़ता है। इसे अपने अभाग्यके सिवा और क्या समझें।

शहबाज खाने फरमाया, हां, इसमें तो कोई शक नहीं कि यह शख्स नेकोका फरिश्ता है।

सेठ चुन्नीलालने गम्भीरतासे कहा, खां साहब ! बात तो यही है, जो तुम कहते हो। लेकिन किया क्या जाय ? नेकनीयतीसे तो काम नहीं चलता। यह दुनियां तो छल-कपटकी है।

मिस्टर गोपालदास बी० ए० पास थे। वे गर्वके साथ बोले, इन्हें जब इस तरह रहना था तो नौकरी करनेकी क्या जरूरत थी ? यह कौन नहीं जानता कि नियतको साफ रखना अच्छी बात है। मगर यह भी तो देखना चाहिये कि इसका दूसरोंपर क्या असर पड़ता है। हमको तो ऐसा आदमी चाहिये जो खुद खाय और हमें भी खिलावे। खुद हलुआ खाय, हमें रूखी रोटियां ही खिलावे। वह अगर एक रुपया कमीशन लेगा तो उसकी जगह पांचका फायदा करा देगा। इन महाशयके यहां क्या है ? इसलिये आप जो चाहें कहें, मेरी तो कभी इनसे निभ ही नहीं सकती।

शहबाज़ खा बोले, हां, नेक और पाक-साफ रहना जरूर अच्छी चीज़ है, मगर ऐसी नेकी हीसे क्या जो दूसरोंकी जान ही ले ले।

बूढ़े हरिदासकी बातोंकी जिन लोगोंने पुष्टि की थी वे सब गोपालदासकी हां-में-हां मिलाने लगे। निर्बल आत्माओंमें सचाईका प्रकाश जुगनूकी चमक है।

४

सरदार साहबको एक पुत्री थी। उसका विवाह मेरठके एक वकीलके लड़केसे ठहरा था। लड़का होनहार था। जाति-कुल ऊंचा था। सरदार साहबने कई महीनेकी दौड़-धूपमें इस विवाहको तै किया था और सब बातें हो चुकी थीं, केवल दहेजका निर्णय न हुआ था। आज वकील साहबका एक पत्र आया। उसने इस बातका भी निश्चय कर दिया, मगर विश्वास, आशा और बचनके बिलकुल प्रतिकूल। पहले वकील साहबने एक जिलेके इञ्जिनियरके साथ किसी प्रकारका ठहराव व्यर्थ समझा। बड़ी सस्ती उदारता प्रकट की। इस लज्जित और घृणित व्यवहारपर खूब आंसू बहाये। मगर जब ज्यादा पूछ-ताछ करनेपर सरदार साहबके धन-वैभवका भेद खुल गया तब दहेजका ठहराना आवश्यक हो गया। सरदार साहबने आशंकित हाथोंसे पत्र खोला। पांच हजार रुपयेसे कमपर विवाह नहीं हो सकता। वकील साहबको बहुत खेद और लज्जा थी कि वे इस विषयमें स्पष्ट होनेपर मजबूर किये गये। मगर वे अपने खानदानके कई बूढ़े, खुराट विचार हीन, स्वार्थान्ध महात्माओंके हाथों बहुत तड़पे। उनका

कोई वश न था। इञ्जिनियर साहबने एक लम्बी सांस खींची। सारी आशायें मिट्टीमें मिल गयीं। क्या सोचते थे, क्या हो गया। विकल होकर कमरेमें टहलने लगे।

उन्होंने जरा देर पीछे पत्रको उठा लिया और अन्दर चले। विचारा था कि यह पत्र रामाको सुनावें, मगर फिर ख्याल आया कि यहां सहानुभूतिकी कोई आशा नहीं। क्यों अपनी निर्बलता दिखाऊं? क्यों मूर्ख बनूं? वह बिना तानोंके बात न करेगी। यह सोचकर वे आंगनसे लौट गये।

सरदार साहब स्वभावके बड़े दयालु थे और कोमल हृदय आपत्तियोंमें स्थिर नहीं रह सकता। वे दुःख और ग्लानिसे भरे हुए सोच रहे थे कि मैंने ऐसे कौनसे बुरे कर्म किये हैं जिनका मुझे यह फल मिल रहा है। बरसोंकी दौड़-धूपके बाद जो कार्य सिद्ध हुआ था वह क्षणमात्रमें नष्ट हो गया। अब वह मेरी सामर्थ्यसे बाहर है। मैं उसे नहीं सम्हाल सकता। चारों ओर अन्धकार है। कहीं आशाका प्रकाश नहीं। कोई मेरा सहायक नहीं। उनके नेत्र सजल हो गये।

सामने मेजपर ठेकेदारोंके बिल रक्खे हुए थे। वे कई सप्ताहोंसे योंही पड़े थे। सरदार साहबने उन्हें खोलकर भी न देखा था आज इस आत्मिक ग्लानि और नैराश्यकी अवस्थामें उन्होंने इन बिलोंको सतृष्ण आंखोंसे देखा। जरासे ईशारेपर ये सारी कठिनाइयां दूर हो सकती हैं। चपरासी और क्लर्क केवल मेरी सम्मति-के सहारे सब कुछ कर लेंगे। मुझे जबान हिलानेकी भी जरूरत नहीं। न मुझे लज्जित ही होना पड़ेगा। इन विचारोंका इतना

प्राबल्य हुआ कि वे वास्तवमें बिलोंको उठाकर गौरसे देखने और हिसाब लगाने लगे कि उनमें कितनी निकासी हो सकती है।

मगर शीघ्र ही आत्माने उन्हें जगा दिया—आह! मैं किस भ्रममें पड़ा हुआ हूँ? क्या उस आत्मिक पवित्रताको, जो मेरी जन्म-भरकी कमाई है, केवल थोड़ेसे धनपर अर्पण कर दूँ? जो मैं अपने सहकारियोंके सामने गर्वसे सिर उठाये चलता था जिससे मोटरकारवाले मेरे भ्रातृगण आंखें नहीं मिला सकते थे, वही मैं आज अपने उस सारे गौरव और मानको अपनी सम्पूर्ण आत्मिक सम्पत्तिको—दस-पांच हजार रुपयोंपर त्याग दूँ? ऐसा कदापि नहीं हो सकता।

तब उस कुविचारको परास्त करनेके लिये, जिसने क्षणमात्रके लिये उनपर विजय पा ली थी, वे उस सून-सान कमरेमें जोरसे ठठाकर हँसे। चाहे यह हँसी उन बिलोंने और कमरेकी दीवारोंने सुनी हो, चाहे न सुनी हो, मगर उनकी आत्माने अवश्य सुनी। उस आत्माको एक कठिन परीक्षासे पार पानेपर परम आनन्द हुआ।

सरदार साहबने उन बिलोंको उठाकर मेजके नीचे डाल दिया। फिर उन्हें पैरोंसे कुचला। तब इस विजयपर मुस्कुराते हुए वे अन्दर गये।

५

बड़े इञ्जिनियर साहब नियत समयपर शाहजहांपुर आये। उनके साथ सरदार साहबका दुर्भाग्य भी आया। जिलेके सारे काम अधूरे पड़े हुए थे। उनके खानसामाने कहा, हुजूर! काम

कैसे पूरा हो? सरदार साहब ठेकेदारोंको बहुत तड़कते हैं। हेड क्लर्कने दफ्तरके हिसाबको भ्रम और भूलोंसे भरा हुआ पाया। उन्हें सरदार साहबकी तरफसे न कोई दावत दी गई, न कोई भेंट। तो क्या वे सरदार साहबके कोई नातेदार थे जो गलतियां न निकालते?

जिलेके ठेकेदारोंने एक बहुमूल्य डाली सजाई और उसे बड़े इञ्जिनियर साहबकी सेवामें लेकर हाजिर हुए। वे बोले, हुजूर! चाहे गुलामोंको गोली मार दें, मगर सरदार साहबका अन्याय अब नहीं सहा जाता। कहनेको तो कमीशन नहीं लेते मगर सच पूछिये तो जान ले लेते हैं।

चीफ इञ्जिनियर साहबने मुआइनेकी किताबमें लिखा, 'सरदार शिवसिंह बहुत ईमानदार आदमी हैं। उनका चरित्र उज्ज्वल है, मगर वे इतने बड़े जिलेके कार्यका भार नहीं संभाल सकते।'

परिणाम यह हुआ कि वे एक छोटे जिलेमें भेज दिये गये और उनका दरजा भी घटा दिया गया।


सरदार साहबके मित्रों और स्नेहियोंने बड़े समारोहसे एक जलसा किया। उसमें उनकी धर्मनिष्ठा और स्वतन्त्रताकी प्रशंसा की। सभापतिने सज्जन होकर कम्पित स्वरमें कहा, सरदार साहबके वियोगका दुःख हमारे दिलमें सदा खटकता रहेगा। यह घाव कभी न भरेगा।

मगर "फेयरवेल डिनर" में यह बात सिद्ध हो गई कि स्वादिष्ट पदार्थोंके सामने वियोगका दुःख दुस्सह नहीं होता।

यात्राके सामान तैयार थे। सरदार साहब जलसेसे आये तो

रामाने उन्हें बहुत उदास और मलिनमुख देखा। उसने बार-बार कहा था कि बड़े इञ्जिनियरके खानसामाको इनाम दो, हेड क्लर्ककी दावत करो; मगर सरदार साहबने उसकी बात न मानी थी। इसलिये जब उसने सुना कि उनका दरजा घटा और बदली भी हुई तब उसने बड़ी निर्दयतासे अपने व्यंग्य-वाण चलाये। मगर इस वक्त उन्हें उदास देखकर उससे न रहा गया। बोली, क्यों इतने उदास हो? सरदार साहबने उत्तर दिया, क्या करूं, हंसू? रामाने गम्भीर स्वरसे कहा, हंसना ही चाहिये। रोये तो वह जिसने कौड़ियोंपर अपनी आत्मा भ्रष्ट की हो—जिसने रुपयोंपर अपना धर्म बेचा हो। यह बुराईका दण्ड नहीं है। यह भलाई और सज्जनताका दण्ड है। इसे सानन्द भेलना चाहिये।

यह कहकर उसने पतिकी ओर देखा तो नेत्रोंमें सच्चा अनुराग भरा हुआ दिखाई दिया। सरदार साहबने भी उसकी ओर स्नेहपूर्ण दृष्टिसे देखा। उनकी हृदयेश्वरीका मुखारविन्द सच्चे आमोदसे विकसित था। उसे गले लगाकर वे बोले, रामा! मुझे तुम्हारी ही सहानुभूतिकी जरूरत थी अब मैं इस दण्डको सहर्ष सहंगा।



१

जुम्नन शोख और अलगू चौधरीमें गाढ़ी मित्रता थी। साभेमें खेती होती थी। कुछ लेन-देनमें भी साभा था। एकको दूसरेपर अटल विश्वास था। जुम्नन जब हज करने गये थे तब अपना घर अलगूको सौंप गये थे, और अलगू जब कभी बाहर जाते, तब जुम्ननपर अपना घर छोड़ देते थे। उनमें न खान-पानका व्यवहार था, न धर्मका नाता, केवल विचार मिलते थे। मित्रताका मूलमन्त्र भी यही है।

इस मित्रताका जन्म उसी समय हुआ जब दोनों मित्र बालक ही थे और जुम्ननके पूज्य पिता जुमराती उन्हें शिक्षा प्रदान करते थे। अलगूने गुरुजीकी बहुत सेवा की—खूब रिकाबियां मांजी, खूब प्याले धोये। उनका हुक्का एक क्षणके लिये भी विश्राम न लेने पाता था, क्योंकि प्रत्येक चिलम अलगूको आध घण्टेतक किताबोंसे मुक्त कर देती थी। अलगूके पिता पुराने विचारोंके मनुष्य थे। शिक्षाकी अपेक्षा उन्हें गुरुकी सेवा-शुभ्रूपापर अधिक विश्वास था। कहते थे कि विद्या पढ़नेसे नहीं आती, जो कुछ होता है गुरुके आशीर्वादसे होता है। बस, गुरुजीकी कृपा-दृष्टि चाहिये। अतएव यदि अलगूपर जुमराती शखके

आशीर्वाद अथवा सत्संगका कुछ फल न हुआ तो वह यह मान-कर सन्तोष कर लेगा कि विद्योपार्जनमें मैंने यथाशक्ति कोई बात उठा नहीं रखी, विद्या उसके भाग्य ही में न थी तो कैसे आती ?

मगर जुमराती शेख स्वयं आशीर्वादके लायक न थे । उन्हें अपने सोटेपर अधिक भरोसा था और इसी सोटेके प्रतापसे आज आसपासके गांवोंमें जुम्मनकी पूजा होती थी । उनके लिखे हुए रिहनामे या बैनामेपर कचहरीका मुहरिरी भी कलम न उठा सकता था । हल्केका डाकिया, कांसटेबिल और तहसील-का चपरासी—सब उनकी कृपाकी आकांक्षा करते थे । अतएव अलगूका मान उनके धनके कारण था तो जुम्मन शेख अपनी अमोल विद्यासे ही सबके आदर-पात्र बने थे ।

२

जुम्मन शेखकी एक बूढ़ी खाला (मौसी) थी । उसके पास कुछ थोड़ी-सी मिलकियत थी । परन्तु उसके निकट सम्बन्धियोंमें कोई न था । जुम्मनने लम्बे-चौड़े वादे करके वह मिलकियत अपने नाम चढ़वा ली थी । जबतक दान-पत्रकी रजिस्टरी न हुई थी तबतक खाला-जानका खूब आदर-सत्कार किया गया, उन्हें खूब स्वादिष्ट पदार्थ खिलाये गये । हलुवे-पुलावकी वर्षा-सी की गई, पर रजिस्टरीकी मुहरने इन खातिरदारियोंपर भी मानों मुहर लगा दी । जुम्मनकी पत्नी करीमन रोटियोंके साथ कड़वी बातोंसे कुछ तेज तीखे सालन भी देने लगी । जुम्मन शेख भी निटुर हो गये । अब बेचारी खाला-जानको प्रायः नित्य ही ऐसी बात सुननी पड़ती थीं ।

बुढ़िया न जाने कबतक जियेगी । दो-तीन बीघे ऊसर क्या दे दिया है मानों मोल ले लिया है । बघारी दालके बिना रोटियां नहीं उतरतीं । जितना रुपया इसके पेटमें भोंक चुके उतनेसे तो अबतक एक गांव मोल ले लेते ।

कुछ दिन खाला-जानने सुना और सहा, पर जब न सहा गया तब जुम्मनसे शिकायत की । जुम्मनने स्थानीय कर्मचारी—गृह-स्वामिनीके प्रबन्धमें दखल देना उचित न समझा । कुछ दिनतक और योही रो-धोकर काम चलता रहा । अन्तमें एक दिन खाला-ने जुम्मनसे कहा, बेटा ! तुम्हारे साथ मेरा निर्वाह न होगा । तुम मुझे रुपये दे दिया करो, मैं अपना अलग पका-खा लूंगी ।

जुम्मनने धृष्टताके साथ उत्तर दिया, रुपये क्या यहां फलते हैं ? खालाने नम्रतासे कहा, मुझे कुछ रुखा-सूखा चाहिये भी कि नहीं ? जुम्मनने गम्भीर स्वरसे जवाब दिया, तो कोई यह थोड़े समझता है कि मौतसे लड़कर आई हो ?

खाला बिगड़ गईं । उन्होंने पंचायत करनेकी धमकी दी । जुम्मन हँसे, जिस तरह कोई शिकारी हिरनको जालकी तरफ जाते देखकर मन-ही-मन हंसता है । वे बोले, हां जरूर पंचायत करो । फैसला हो जाय । मुझे भी यह रात-दिनकी खटपट पसन्द नहीं ।

पंचायतमें किसकी जीत होगी, इस विषयमें जुम्मनको कुछ भी सन्देह न था । आस-पासके गांवमें ऐसा कौन था जो उनके अनुग्रहोंका ऋणी न हो ? ऐसा कौन था जो उनको शत्रु बनानेका साहस कर सके ? किसमें इतना बल था जो उनका

सामना कर सके ? आसमानके फरिस्ते तो पञ्चायत करने आवेंगे ही नहीं !

३

इसके बाद कई दिनतक वूही खाला हाथमें एक लकड़ी लिये आस-पासके गांवोंमें दौड़ती रही। कमर झुककर कमान हो गयी थी। एक-एक पग चलना दूभर था। मगर बात आ पड़ी थी, उसका निर्णय करना जरूरी था।

विरला ही कोई भला आदमी होगा जिसके सामने बुढ़ियाने दुःखके आंसू न बहाये हों। किसीने तो योंही ऊपरी मनसे हूं, हां करके टाल दिया। किसीने इस अन्यायपर जमानेको गालियां दीं और कहा, कबमें पांव लटके हुए हैं, आज मरे, कल दूसरा दिन हो, पर हवस नहीं मानती। अब तुम्हें क्या चाहिये ? रोटी खाओ और अल्लाका नाम लो। तुम्हें खेती-बारीसे अब क्या काम ? कुछ ऐसे सज्जन भी थे जिन्हें हास्यके रसास्वादनका अच्छा अवसर मिला। झुकी हुई कमर, पोपला मुंह, सनके-से बाल—जब इतनी सामग्रियां एकत्र हों तब हंसी क्यों न आवे ? ऐसे न्याय-प्रिय, दयालु, दीनवत्सल पुरुष बहुत कम थे जिन्होंने उस अबलाके दुखड़ेको गौरसे सुना हो और उसको सान्त्वना दी हो। चारों ओरसे घूम-घामकर बेचारी अलगू चौधरीके पास आई। लाठी पटक दी और दम लेकर बोली, बेटा, तुम भी क्षणभरके लिये मेरी पञ्चायतमें चले आना।

अलगू—मुझे बुलाकर क्या करोगी ! कई गांवके आदमी तो आवेगे ही !

खाला—अपनी विपद तो सबके आगे रो आई हूं आने न आनेका अख्तियार उनको है।

अलगू—यों आनेको मैं आ जाऊंगा, मगर पंचायतमें मुंह न खोलूंगा।

खाला—क्यों बेटा ?

अलगू—अब इसका क्या जवाब दूं ? अपनी खुशी ! जुम्नन मेरे पुराने मित्र हैं। उनसे बिगाड़ नहीं कर सकता।

खाला—बेटा, क्या बिगाड़के डरसे ईमानकी बात न कहोगे ? हमारे सोये हुए धर्म—ज्ञानकी सारी सम्पत्ति लूट जाय तो उसे खबर नहीं होती, परन्तु ललकार सुनकर वह सचेत हो जाता है। फिर उसे कोई जीत नहीं सकता। अलगू इस सवालका कोई उत्तर न दे सके। पर उनके हृदयमें यह शब्द गूँज रहे थे।
‘क्या बिगाड़के भयसे ईमानकी बात न कहोगे ?’

४

सन्ध्या समय एक पेड़के नीचे पञ्चायत बैठी। शोख जुम्ननने पहले हीसे फर्श बिछा रक्खा था। उन्होंने पान, इलायची, हुक्रे, तम्बाकू आदिका प्रबन्ध भी किया था। हां, वे स्वयं अलबत्ता अलगू चौधरीके साथ जरा दूर बैठे हुए थे। जब कोई पञ्चायतमें आ जाता था तब दबे हुए सलामसे उसका शुभागमन करते थे। जब सूर्य अस्त हो गया और चिड़ियोंकी कलरव-युक्त पंचायत पेड़ोंपर बैठी तब यहां भी पंचायत आरम्भ हुई। फर्शकी एक-एक अङ्गुल जमीन भर गई, पर अधिकांश दर्शक ही थे। निमन्त्रित महाशयोंमेंसे केवल वही लोग पधारे थे जिन्हें जुम्ननसे

अपनी कुछ कसर निकालनी थी। एक कोनेमें आग सुलग रही थी। नाई ताबड़तोड़ चिलम भर रहा था। यह निर्णय करना असम्भव था कि सुलगते हुए उपलोंसे अधिक धूआं निकलता था या चिलमके दमोंसे। लड़के इधर-उधर दौड़ रहे थे। कोई आपसमें गालीगलौज करते और कोई रोते थे। चारों तरफ कौलाहल मच रहा था। गांवके कुत्ते इस जमावको भोज समझकर भुण्ड-के-भुण्ड जमा हो गये थे।

पंच लोग बैठ गये तो बूढ़ी खालाने उनसे विनती की।

“पंचो! आज तीन साल हुए मैंने अपनी सारी जायदाद अपने भानजेके नाम लिख दी थी। इसे आप लोग जानते ही होंगे। जुम्नने मुझे हीनहयात रोटी-कपड़ा देना कबूल किया था। सालभर तो मैंने इसके साथ रो-धोकर काटे, पर अब रात-दिनका रोना नहीं सहा जाता। मुझे न पेटभर रोटी मिलती है और न तनका कपड़ा। बेकस बेवा हूँ। कचहरी-दरबार कर नहीं सकती। तुम्हारे सिवाय और किसे अपना दुःख सुनाऊँ। तुम लोग जो राह निकाल दो उसी राहपर चलूँ। अगर मुझमें कोई ऐब देखो, मेरे मुंहपर थप्पड़ मारो। जुम्नमें बुराई देखो तो उसे समझाओ। क्यों एक बेकसकी आह लेता है? पंचोंका हुक्म सर-माथेपर चढ़ाऊंगी।

रामधन मिश्र, जिनके कई आसामियोंको जुम्नने अपने गांवमें बसा लिया था, बोले, जुम्न मियां! किसे पंच बदते हो? अभीसे इसका निपटारा कर लो। फिर जो कुछ पंच कहेंगे वही मानना पड़ेगा।

जुम्नको इस समय सदस्योंमें विशेषकर वही लोग दीख पड़े जिनसे किसी-न-किसी कारण उनका वैमनस्य था। जुम्न बोले, पञ्चका हुक्म अल्लाहका हुक्म है। खालाजान जिसे चाहें बर्दे, मुझे कोई उज्र नहीं।

खालाने चिल्लाकर कहा, अरे अल्लाहके बन्दे! पञ्चोंके नाम क्यों नहीं बता देता? कुछ मुझे भी तो मालूम हो!

जुम्नने क्रोधसे कहा, अब इस वक्त मेरा मुंह न खुलवाओ। तुम्हारी बन पड़ी है, जिसे चाहो पञ्च बदो।

खालाजान जुम्नके आक्षेपको समझ गईं। वह बोली, बेटा! खुदासे डरो। पञ्च न किसीके दोस्त होते हैं न किसीके दुश्मन। कैसी बात कहते हो? और तुम्हारा किसीपर विश्वास न हो तो जाने दो, अलगू चौधरीको तो मानते हो? लो, मैं उन्हींको सरपञ्च बदती हूँ।

जुम्न शोख आनन्दसे फूल उठे, परन्तु भावोंको छिपाकर बोले अलगू चौधरी ही सही। मेरे लिये जैसे रामधन मिश्र वैसे अलगू।

अलगू इस झमेलेमें फँसना नहीं चाहते थे। वे कत्री काटने लगे। बोले, खाला! तुम जानती हो कि मेरी जुम्नसे गाढ़ी दोस्ती है।

खालाने गम्भीर स्वरसे कहा, बेटा! दोस्तीके लिये कोई अपना ईमान नहीं बेचता। पञ्चके दिलमें खुदा बसता है। पञ्चोंके मुंहसे जो बात निकलती है वह खुदाके तरफसे निकलती है। अलगू चौधरी सरपंच हुए। रामधन मिश्र और जुम्नके दूसरे विरोधियोंने बुढ़ियाको मनमें बहुत कोसा।

अलगू चौधरी बोले, शेख जुम्मन ! हम और तुम पुराने दोस्त हैं। जब काम पड़ा, तुमने हमारी मदद की है और हम भी जो कुछ बन पड़ा, तुम्हारी सेवा करते रहे हैं। मगर इस समय तुम और बूढ़ी खाला दोनों हमारी निगाहमें बराबर हो। तुमको पंचोंसे जो कुछ अर्ज करना हो, करो।

जुम्मनको पूरा विश्वास था कि अब बाजी मेरी है। अलगू यह सब दिखावेकी बातें कर रहा है; अतएव शांत-चित्त होकर बोले, पञ्चो ! तीन साल हुए खालाजानने अपनी जायदाद मेरे नाम हिब्बा कर दी थी। मैंने उन्हें हीनहयात, खाना-कपड़ा देना कबूल किया था। खुदा गवाह है कि आजतक मैंने खालाजानको कोई तकलीफ नहीं दी। मैं उन्हें अपनी मांके समान समझता हूँ। उनकी खिदमत करना मेरा फर्ज है; मगर औरतोंमें जरा अन-बन रहती है। इसमें मेरा क्या वश है? खालाजान मुझसे माहवार खर्च अलग मांगती हैं। जायदाद जितनी है वह पंचोंसे छिपी नहीं है। उससे इतना मुनाफा नहीं होता कि मैं माहवार खर्च दे सकूँ। इसके अलावा हिब्बानामेमें माहवार खर्चका कोई जिक्र नहीं, नहीं तो मैं भूलकर भी इस झमेलेमें न पड़ता। बस, मुझे यही कहना है। आइन्द: पंचोंको अख्तियार है जो फैसला चाहें करें।

अलगू चौधरीको हमेशा कचहरीसे काम पड़ता था; अतएव पूरा कानूनी आदमी था। उसने जुम्मनसे जिरह करनी आरम्भ की। एक-एक प्रश्न जुम्मनके हृदयपर हथौड़ेकी चोटकी तरह पड़ता था। रामधन मिश्र इन प्रश्नोंपर मुग्ध हुए जाते थे। जुम्मन चकित थे कि अलगूको क्या हो गया है? अभी यह मेरे

साथ बैठा हुआ कैसी-कैसी बातें कर रहा था। इतनी ही देरमें ऐसी काया-पलट हो गई कि मेरी जड़ खोदनेपर तुला हुआ है। न मालूम कबकी कसर यह निकाल रहा है? क्या इतने दिनोंकी दोस्ती कुछ भी काम न आवेगी?

जुम्मन शेख इसी सङ्कल्प-विकल्पमें पड़े हुए थे कि इतनेमें अलगूने फैसला सुनाया,—

जुम्मन शेख ! पञ्चोंने इस मामलेपर विचार किया। उन्हें यह नीतिसङ्गत मालूम होता है कि खालाजानको माहवार खर्च दिया जाय। हमारा विचार है कि खालाकी जायदादसे इतना मुनाफा अवश्य होता है कि माहवार खर्च दिया जा सके। बस, यही हमारा फैसला है। अगर जुम्मनको खर्च देना मंजूर न हो तो हिब्बानामा रद्द समझा जाय।

५

यह फैसला सुनते ही जुम्मन सन्नाटेमें आ गये। जो अपना मित्र हो वह शत्रुका व्यवहार करे और गलेपर छुरी फेरे! इसे समयके हेर-फेरके सिवाय और क्या कहें? जिसपर पूरा भरोसा था उसने समय पड़नेपर धोखा दिया। ऐसे ही अवसरोंपर भूटे-सच्चे मित्रोंकी परीक्षा हो जाती है। यही कलियुगकी दोस्ती है! अगर लोग ऐसे कपटी, धोखेबाज न होते तो देशमें आपत्तियोंका प्रकोप क्यों होता? यह हैजा, प्लेग आदि व्याधियां दुष्कर्मोंके दंड हैं।

मगर रामधन मिश्र और अन्य पञ्च अलगू चौधरीकी इस नीति-परायणताकी प्रशंसा जी खोलकर कर रहे थे। वे कहते थे,

इसीका नाम पंचायत है। दूधका दूध और पानीका पानी कर दिया। दोस्ती दोस्तीकी जगह है, किन्तु धर्मका पालन करना मुख्य है। ऐसे ही सत्यवादियोंके बल पृथ्वी ठहरी है, नहीं तो वह कबकी रसातलको चली जाती।

इस फैसलेने अलगू और जुम्मनकी दोस्तीकी जड़ हिला दी। अब वे साथ-साथ बातें करते नहीं दिखाई देते। इतना पुराना मित्रतारूपी वृक्ष सत्यका एक हल्का भोंका भी न सह सका। सचमुच वह बालूहीकी जमीनपर खड़ा था।

उनमें अब शिष्टाचारका अधिक व्यवहार होने लगा। एक दूसरेकी आव-भगत ज्यादा करने लगे। वे मिलते-जुलते थे, मगर उसी तरह जैसे तलवारसे ढाल मिलती है।

जुम्मनके चित्तमें मित्रकी कुटिलता आठों पहर खटका करती थी। उसे हर घड़ी यही चिन्ता रहती थी कि किसी तरह बदला लेनेका अवसर मिले।

६

अच्छे कामोंकी सिद्धिमें बड़ी देर लगती है, पर बुरे कामोंकी सिद्धिमें यह बात नहीं। जुम्मनको भा बदला लेनेका अवसर जल्दी मिल गया। पिछले साल अलगू चौधरी बटेसरसे बैलोंकी एक बहुत अच्छी जोड़ी मोल लाये थे। बैल पछाहीं जातिके सुन्दर, बड़ी-बड़ी सींगोंवाले थे। महीनोंतक आस-पासके गांवोंके लोग उनके दर्शन करते रहे। दैवयोगसे जुम्मनकी पंचायतके एक महीने बाद इस जोड़ीका एक बैल मर गया। जुम्मनने दोस्तों-

से कहा, यह दगाबाजीकी सजा है। इनसान सब भले ही कर जाय, पर खुदानेक-बद सब देखता है। अलगूको सन्देह हुआ कि जुम्मनने बैलको विष दिला दिया है। चौधराइनने भी जुम्मनपर ही इस दुर्घटनाका दोषारोपण किया। उसने कहा, जुम्मनने कुछ कर करा दिया है। चौधराइन और करीमनमें इस विषयपर एक दिन खूब ही वाद-विवाद हुआ। दोनों देवियोंने शब्द-बाहुल्यकी नदी बहा दी। व्यंग, वक्रोक्ति, अन्योक्ति और उपमा आदि अलंकारोंमें बातें हुईं। जुम्मनने किसी तरह शान्ति स्थापित की। उसने अपनी पत्नीको डांट-डपटकर समझा दिया। वे उसे उस रण-भूमिसे हटा भी ले गये। उधर अलगू चौधरीने समझाने-बुझानेका काम अपने तर्कपूर्ण सोटेसे लिया।

अब अकेला बैल किस कामका ? उसका जोड़ा बहुत दूँढ़ा गया, पर न मिला। निदान यह सलाह ठहरी कि इसे बेच डालना चाहिये। गांवमें एक समझू साहु थे, वे इक्का-गाड़ी हाँकते थे। गांवसे गुड़, घी लादकर वे मण्डी ले जाते, मण्डीसे तेल, नमक भर लाते और गांवमें बेचते। इस बैलपर उनका मन लहराया। उन्होंने सोचा, यह बैल हाथ लगे तो दिन भरमें बेख-टके तीन खेपें हों। आजकल तो एक ही खेपके लाले पड़े रहते हैं। बैल देखा, गाड़ीमें दौड़ाया, बाल-भौरीकी पहचान कराई, मोल-तोला किया और उसे लाकर द्वारपर बांध ही दिया। एक महीनेमें दाम चुकानेका वादा ठहरा। चौधरीको भी गरज थी ही, घाटेकी परवाह न की।

समझू साहुने नया बैल पाया तो लगे रगेदने। वे दिनमें तीन-

तीन, चार-चार खेपें करने लगे। न चारेकी फिक्र थी, न पानीकी। बस, खेपोंसे काम था। मंडी ले गये, वहां कुछ सूखा भूसा सामने डाल दिया। बेचारा जानवर अभी दम भी न लेने पाया था कि फिर जोत दिया। अलगू चौधरीके घर थे तो चैनकी वंशी बजती थी। छठे छमासे कभी बहलीमें जोते-जाते, तब खूब उछलते-कुदते और कोसों तक दौड़ते जाते थे। वहां बैलराजको रातिब, साफ पानी, दली हुई अरहरकी दाल और भूसेके साथ खली और यही नहीं, कभी-कभी घीका स्वाद भी चखनेको मिल जाता था। शाम-सवेरे एक आदमी खरहरे करता, पोंछता और सुहलाता था। कहां वह सुख-चैन, कहां यह आठों पहरकी खपन! महीने भरमें ही वह पिस-सा गया। इक्केका जुवा देखते ही उसका लोहू सूख जाता था। एक-एक पग चलना दूसर था। हड्डियां निकल आई थीं, पर था वह पानीदार, मारकी सहन न थी।

एक दिन चौथे खेपमें साहुजीने दूना बोझ लादा। दिन भरका थका जानवर, पैर न उठते थे। उसपर साहुजी कोड़े फटकारने लगे। बस, फिर क्या था, बैल कलेजा तोड़कर चला। वह कुछ दूर दौड़ा और चाहा कि जरा दम ले लूं पर साहुजीको जल्द घर पहुंचनेकी फिक्र थी। अतएव उन्होंने कई कोड़े बड़ी निर्दयतासे फटकारे। बैलने एक बार फिर जोर लगाया। पर अबकी बार शक्तिने जबाब दिया। वह धरतीपर गिर पड़ा और ऐसा गिरा कि फिर न उठा। साहुजीने बहुत पीटा, टांग पकड़ कर खींचा, नथुनोंमें लकड़ी ठूस दी! पर कहीं मृतक भी उठ सकता है? तब साहुजीको कुछ शंका हुई। उन्होंने बैलको

गौरसे देखा, खोलकर अलग किया और सोचने लगे कि गाड़ी कैसे घर पहुंचे। वे बहुत चीखे-चिल्लाये, पर देहातका रास्ता बच्चोंकी आंखोंकी तरह सांभ होते ही बन्द हो जाता है, कोई नजर न आया। आसपास कोई गांव भी न था। मारे क्रोधके उन्होंने मरे हुए बैलपर और दुर्रें लगाये और कोसने लगे; अभागो! तुझे मरना ही था तो घर पहुंचकर मरता। ससुरा बीच रास्तेमें ही मर रहा! अब गाड़ी कौन खींचे? इस तरह साहुजी खूब जले-भूने। कई बोरे गुड़ और कई पीपे घी उन्होंने बेचे थे, दो-ढाई सौ रुपये कमरमें बंधे थे। इसके सिवाय गाड़ीपर कई बोरे नमकके थे। अतएव छोड़कर जा भी न सकते थे। लाचार बेचारे गाड़ीपर ही लेट गये। वहीं रतजगा करनेकी ठान ली। चिलम पी, गाया, फिर हुक्का पिया। इस तरह साहुजी आधी राततक नींदको बहलाते रहे, अपनी जानमें तो वे जागते ही रहे। पर पौ फटते ही जो नींद टूटी और कमरपर हाथ रक्खा तो थैली गायब! घबराकर इधर-उधर देखा तो कई कनस्तर तेल भी नदारद! अफसोसमें बेचारा सिर पीटने लगा और पछाड़ खाने लगा, प्रातःकाल रोते-बिलखते घर पहुंचे। सहुआइनने जब यह बुरी सुनावनी सुनी तब पहले रोई, फिर अलगू चौधरीको गालियां देने लगीं, निगोड़ेने ऐसा कुलच्छना बैल दिया कि जन्मभरकी कमाई लुट गयी।

इस घटनाको हुए कई महीने बीत गये। अलगू जब अपने बैलके दाम मांगते तब साहु और सहुआइन दोनों ही भल्लाये हुए कुत्तोंकी तरह चढ़ बैठते और अंड-बंड बकने लगते, वाह!

यहां तो सारे जन्मकी कमाई लुट गई, सत्यानाश हो गया, इन्हें दामोंकी पड़ी है। मुर्दा बैल दिया था, उसपर दाम मांगने चले हैं। आंखोंमें धूल भोंक दी, सत्यानाशी बैल गले बांध दिया, हमें निरा पोंगा ही समझ लिया। हम भी बनियेके बच्चे हैं, ऐसे बुद्धू कहीं और होंगे। पहले जाकर किसी गड़हेमें मुँह धो आओ तब दाम लेना, जी न मानता हो तो हमारा बैल खोल ले जाओ। महीना भरके बदले दो महीना जोत लो। रुपया क्या लगे ?

चौधरीके अशुभचिन्तकोंकी कमी न थी। ऐसे अवसरोंपर वे भी एकत्र हो जाते और साहुजीके बरानेकी पुष्टि करते। इस तरह फटकारें सुनकर बेचारे चौधरी अपना-सा मुँह लेकर लौट आते, परन्तु डेढ़ सौ रुपयेसे इस तरह हाथ धो लेना आसान न था। एक बार वे भी गरम पड़े। साहुजी बिगड़कर लाठी दूँढ़ने घर चले गये। अब सहुआइनजीने मैदान लिया। प्रश्नोत्तर होते-होते हाथापाईकी नौबत आ पहुँची। सहुआइनने घरमें घुसकर किवाड़ बन्द कर लिये। शोरगुल सुनकर गांवके भलेमानुस जमा हो गये। उन्होंने दोनोंको समझाया। साहुजीको दिलासा देकर घरसे निकाला। वे परामर्श देने लगे कि इस तरह सिर फुड़ौवलसे काम न चलेगा। पंचायत करा लो। कुछ तै हो जाय उसे स्वीकार कर लो। साहुजी राजी हो गये। अलगूने भी हामी भर ली।

७

पंचायतकी तैयारियां होने लगी। दोनों पक्षोंने अपने-अपने दल बनाने शुरू किये। इसके बाद तीसरे दिन उसी वृक्षके नीचे-

फिर पंचायत बैठी। वही सन्ध्याका समय था। खेतोंमें कौबे पंचायत कर रहे थे। विवाद-ग्रस्त विषय यह था कि मटरकी फलियोंपर उनका स्वत्व है या नहीं, और जबतक यह प्रश्न हल न हो जाय तबतक वे रखवालेकी पुकारपर अपनी अप्रसन्नता प्रकट करना आवश्यक समझते थे। पेड़की डालियोंपर बैठी शुक-मंडलीमें यह प्रश्न छिड़ा हुआ था कि मनुष्यको उन्हें बेमुरौवत कहनेका क्या अधिकार है, जब उसे स्वयं अपने मित्रोंको दगा देनेमें भी संकोच नहीं होता।

पंचायत बैठ गई तो रामधन मिश्रने कहा, अब देरी क्यों? पंचोंका चुनाव हो जाना चाहिये। बोलो चौधरी, किस-किसको पंच बदते हो?

अलगूने दीनभावसे कहा, समझू साहु ही चुन लें।

समझू खड़े हुए और कड़ककर बोले, मेरी ओरसे जुम्न शेख।

जुम्नका नाम सुनते ही अलगू चौधरीका कलेजा धक-धक करने लगा, मानो किसीने अचानक थप्पड़ मार दिया हो। रामधन अलगूके मित्र थे। वे बातको ताड़ गये! पूछा, क्यों चौधरी तुम्हें कोई उज्र तो नहीं?

चौधरीने निराश होकर कहा, नहीं मुझे क्या उज्र होगा ?

× × × ×

अपने उत्तरदायित्वका ज्ञान बहुधा हमारे संकुचित व्यवहारोंका सुधार होता है। जब हम राह भूलकर भटकने लगते हैं तब यही ज्ञान हमारा विश्वसनीय पथ दर्शक बन जाता है।

पत्र-सम्पादक अपनी शान्ति-कुटीमें बैठा हुआ कितनी धृष्टता और स्वतन्त्रताके साथ अपनी प्रबल लेखनीसे मन्त्रिमण्डलपर आक्रमण करता है, परन्तु ऐसे अवसर भी आते हैं जब वह स्वयं मन्त्रिमण्डलमें सम्मिलित होता है। मण्डलके भवनमें पग धरते ही उसकी लेखनी कितनी मर्मज्ञ, कितनी विचारशील, कितनी न्याय-परायण हो जाती है, इसका कारण उत्तरदायित्वका ज्ञान है। नवयुवक युवावस्थामें कितना उद्वण्ड रहता है। माता-पिता उसकी ओरसे कितने चिन्तित रहते हैं। वे उसे कुल-कलङ्क समझते हैं, परन्तु थोड़े ही समयमें परिवारका बोझ सिरपर पड़ते ही वही अव्यवस्थित-चित्त उन्मत्त युवक कितना धैर्यशील, कैसा शान्त-चित्त हो जाता है यह भी उत्तरदायित्वके ज्ञानका ही फल है।

जुम्मन शोखके मनमें भी सरपंचका उच्चस्थान ग्रहण करते ही अपनी जिम्मेदारीका भाव पैदा हुआ। उसने सोचा, मैं इस वक्त न्याय और धर्मके सर्वोच्च आसनपर बैठा हूँ। मेरे मुंहसे इस समय जो कुछ निकलेगा वह देववाणीके सदृश है—और देववाणीमें मेरे मनोविकारोंका कदापि समावेश न होना चाहिये। मुझे सत्यसे जौ भर टलना उचित नहीं।

पञ्चोंने दोनों पक्षोंसे सवाल-जवाब करने शुरू किये। बहुत देरतक दोनों दल अपने-अपने पक्षका समर्थन करते रहे। इस विषयमें तो सब सहमत थे कि समझूको बैलका मूल्य देना चाहिये, परन्तु दो महाशय इस कारण रियायत करना चाहते थे कि बैलके मर जानेसे समझूको हानि हुई। इसके प्रतिकूल दो

सभ्य मूल्यके अतिरिक्त समझूको कुछ दण्ड भी देना चाहते थे, जिससे फिर किसीको पशुओंके साथ ऐसी निर्दयता करनेका साहस न हो। अन्तमें जुम्मनने फैसला सुनाया, अलग चौधरी और समझू साहु! पञ्चोंने तुम्हारे मुआमलेपर अच्छी तरह विचार किया। समझूको उचित है कि बैलका पूरा दाम दे। जिस वक्त उन्होंने बैल लिया, उसे कोई बीमारी न थी। अगर उसी समय दाम दे दिया जाता तो आज समझू उसे फेर लेनेका आग्रह न करते। बैलकी मृत्यु केवल इस कारण हुई कि उससे बड़ा कठिन परिश्रम कराया गया और उसके दाने-चारेका कोई अच्छा प्रबन्ध न किया गया।

रामधन मिश्र बोले, समझूने बैलको जान-वृत्तकर मारा है। अतएव उनसे दण्ड लेना चाहिये।

जुम्मन बोले, यह दूसरा सवाल है। हमको इससे कोई मतलब नहीं।

भगड़ू साहुने कहा, समझूके साथ कुछ रियायत होनी चाहिये।

जुम्मन बोले, यह अलग चौधरीकी इच्छापर है। वे रियायत करें तो उनकी भलमनसी है।

अलग चौधरी फूले न समाये। उठ खड़े हुए और जोरसे बोले, पंच परमेश्वरकी जय!

चारों ओरसे प्रतिध्वनि हुई—पंच परमेश्वरकी जय!

प्रत्येक मनुष्य जुम्मनकी नीतिको सराहता था—इसे कहते हैं न्याय! यह मनुष्यका काम नहीं, पंचमें परमेश्वर वास करते

हैं। यह उन्हींकी महिमा है। पंचके सामने खोटेको कौन खरा कर सकता है ?

थोड़ी देर बाद जुम्मन अलगूके पास आये और उनके गले लिपटकर बोले, भैया, जबसे तुमने मेरी पंचायत की, तबसे मैं तुम्हारा प्राणघातक शत्रु बन गया था पर आज मुझे ज्ञात हुआ कि पंचके पदपर बैठकर न कोई किसीका दोस्त होता है न दुश्मन। न्यायके सिवा उसे और कुछ नहीं सूझता। आज मुझे विश्वास हो गया कि पंचकी जवानसे खुदा बोलता है।

अलगू रोने लगे। इस पानीसे दोनोंके दिलोंकी मैल धुल गई। मित्रताकी मुरझाई हुई लता फिर हरी हो गई।



नमकका दारोगा

१

जब नमकका नया विभाग बना और ईश्वरदत्त वस्तुके व्यवहार करनेका निषेध हो गया तो लोग चोरी-छिपे इसका व्यापार करने लगे। अनेक प्रकारके छल-प्रपञ्चोंका सूत्रपात हुआ, कोई घूससे काम निकालता था, कोई चालाकीसे। अधिका-रियोंके पौवारह थे। पटवारीगिरीका सर्वसम्मानित पद छोड़-छोड़कर लोग इस विभागकी बरकन्दाजी करते थे। इसके दारोगा-पदके लिये तो वकीलोंका भी जी ललचता था। यह वह समय था जब अङ्गरेजी शिक्षा और ईसाई मतको लोग एक ही वस्तु समझते थे। फारसीका प्राबल्य था। प्रेमकी कथाएं और शृङ्गाररसके काव्य पढ़कर फारसीदां लोग सर्वोच्च पदोंपर नियुक्त हो जाया करते थे। मुन्शी वंशीधर भी जुलेखकी विरह-कथा समाप्त करके मजनुं और फरहादके प्रेम-वृत्तान्तको नल और नीलकी लड़ाई और अमेरिकाके आविष्कारसे अधिक महत्त्वकी बातें समझते हुए रोजगारकी खोजमें निकले। उनके पिता एक अनुभवी पुरुष थे। समझाने लभे, बेटा ! घरकी दुर्दशा देख रहे हो। ऋणके बोझसे दबे हुए हैं। लड़कियां हैं, वह घास-फूसकी तरह बढ़ती चली जाती हैं। मैं करारपरका वृक्ष हो रहा हूं, न

मालूम कब गिर पड़ूँ। अब तुम्हीं घरके मालिक-मुल्तार हो। नौकरीमें ओहदेकी ओर ध्यान मत देना, यह तो पीरका मजार है। निगाह चढ़ावे और चादरपर रखनी चाहिये। ऐसा काम दूँढ़ना जहाँ कुछ ऊपरी आय हो। मासिक वेतन तो पूर्ण-मासीका चांद है, जो एक दिन दिखाई देता है और फिर घटते घटते लुप्त हो जाता है। ऊपरी आय बहता हुआ स्रोत है जिससे सदैव प्यास बुझती है। वेतन मनुष्य देता है, इसीसे उसमें वृद्धि नहीं होती। ऊपरी आमदनी ईश्वर देता है, इसीसे उसमें बरकत होती है। तुम स्वयं विद्वान् हो, तुम्हें क्या समझाऊँ। इस विषयमें विवेककी बड़ी आवश्यकता है। मनुष्यको देखो, उसकी आवश्यकताको देखो और अवसर देखो, उसके उपरान्त जो उचित समझो, करो। गरजवाले आदमीके साथ कठोरता करनेमें लाभ-ही-लाभ है। लेकिन बेगरजको दाँवपर लाना जरा कठिन है। इन बातोंको निगाहसे बांध लो। यह मेरी जन्म भरकी कमाई है।

इस उपदेशके बाद पिताजीने आशीर्वाद दिया। वंशीधर आन्नाकारी पुत्र थे। ये बातें ध्यानसे सुनीं और तब घरसे चल खड़े हुए। इस विस्तृत संसारमें उनके लिये धैर्य अपना मित्र, बुद्धि अपनी पथदर्शक और आत्मावलम्बन ही अपना सहायक था। लेकिन अच्छे शकुनसे चले थे, जाते-ही-जाते नमक-विभागके दारोगा-पदपर प्रतिष्ठित हो गये। वेतन अच्छा और ऊपरी आय-का तो कुछ ठिकाना ही न था। वृद्ध मुन्शीजीको यह सुख-संवाद मिला तो फूले न समाये। महाजन लोग कुछ नरम पड़े, कलवार-की आशालता लहलहाई। पड़ोसियोंके हृदयोंमें शूल उठने लगी।

जाड़ेके दिन थे। और रातका समय। नमकके सिपाही, चौकीदार नशेमें मस्त थे। मुंशी वंशीधरको यहाँ आये अभी छः महीनोंसे अधिक न हुए थे, लेकिन इस थोड़े समयमें ही उन्होंने अपनी कार्य-कुशलता और उत्तम आचारसे अफसरोंको मोहित कर लिया था। अफसर लोग उनपर बहुत विश्वास करने लगे। नमकके दफतरसे एक मील पूर्वकी ओर जमुना बहती थी उसपर नावोंका एक पुल बना हुआ था। दारोगाजी किवाड़ बन्द किये मीठी नींद सोते थे। अचानक आंख खुली तो नदीके प्रवाहकी जगह गाड़ियोंकी गड़गड़ाहट तथा मल्लाहोंका कोलाहल सुनायी दिया। उठ बैठे। इतनी रात गये गाड़ियाँ क्यों नदीके पार जाती हैं? अवश्य कुछ-न-कुछ गोलमाल है। तर्कने भ्रमको पुष्ट किया। वरदी पहनी, तमंचा जेबमें रखा और बात-की-बातमें घोड़ा बढ़ाये हुए पुलपर आ पहुंचे। गाड़ियोंकी एक लम्बी कतार पुलके पार जाते देखी। डाँटकर पूछा, किसकी गाड़ियाँ हैं?

थोड़ी देरतक सन्नाटा रहा। आदमियोंमें कुछ कानाफूँसी हुई, तब आगेवालेने कहा—पण्डित अलोपीदीनकी।

“कौन पण्डित अलोपीदीन?”

“दातागंजके।”

मुंशी वंशीधर चौंके! पंडित अलोपीदीन इस इलाकेके सबसे प्रतिष्ठित जमींदार थे। लाखों रुपयेका लेन-देन करते थे, इधर छोटेसे बड़े कौन ऐसे थे जो उनके ऋणी न हों। व्यापार भी बड़ा लम्बा-चौड़ा था। बड़े चलते-पुरजे आदमी थे। अंगरेज

अफसर उनके इलाकेमें शिकार खेलने आते और उनके मेहमान होते। बारहों मास सदाव्रत चलता था।

मुंशीजीने पूछा, गाड़ियां कहां जायंगी? उत्तर मिला, कान-पुर। लेकिन इस प्रश्नपर कि इसमें है क्या, फिर सन्नाटा छा गया। दारोगा साहबका सन्देह और भी बढ़ा। कुछ देरतक उत्तरकी बाट देखकर वह जोरसे बोले, क्या तुम सब गूंगे हो गये हो? हम पूछते हैं, इनमें क्या लदा है?

जब इस बार भी कोई उत्तर न मिला तो उन्होंने घोड़ेको एक गाड़ीसे मिलाकर बोरेको टटोला। भ्रम दूर हो गया। यह नमकके ढेले थे।

३

पण्डित अलोपीदीन अपने सजीले रथपर सवार, कुछ सोते कुछ जागते चले आते थे। अचानक कई गाड़ीवानोंने घबराये हुए आकर जगाया और बोले—महाराज! दारोगाने गाड़ियां रोक दी हैं और घाटपर खड़े आपको बुलाते हैं।

पण्डित अलोपीदीनका लक्ष्मीजीपर अखण्ड विश्वास था। वह कहा करते थे कि संसारका तो कहना ही क्या, स्वर्गमें भी लक्ष्मीका ही राज्य है। उनका यह कहना यथार्थ ही था। न्याय और नीति सब लक्ष्मीके ही खिलौने हैं, इन्हें वह जैसे चाहती नचाती है। लेटे-ही-लेटे गर्वसे बोले, चलो हम आते हैं। यह कह-कर पण्डितजीने बड़ी निश्चिन्ततासे पानके बीड़े लगाकर खाये। फिर लिहाफ ओढ़े हुए दारोगाके पास आकर बोले, बाबूजी आशीर्वाद। कहिए, हमसे ऐसा कौन-सा अपराध हुआ कि गाड़ियां

रोक दी गयीं। हम ब्राह्मणोंपर तो आपकी कृपादृष्टि रहनी चाहिये।

वंशीधर रुखाईसे बोले, सरकारी हुकम।

पं० अलोपीदीनने हंसकर कहा, हम सरकारी हुकमको नहीं जानते और न सरकारको। हमारे सरकार तो आप ही हैं। हमारा और आपका तो घरका मामला है, हम कभी आपसे बाहर हो सकते हैं? आपने व्यर्थका कष्ट उठाया। यह हो नहीं सकता कि इधरसे जायं और इस घाटके देवताको भेंट न चढ़ावें। मैं तो आपकी सेवामें स्वयं ही आ रहा था। वंशीधरपर इस ऐश्वर्यकी मोहिनी वंशीका कुछ प्रभाव न पड़ा। ईमानदारीकी नई उमंग थी। कड़ककर बोले, हम उन नमकहरामोंमें नहीं हैं जो कौड़ियोंपर अपना ईमान बेचते फिरते हैं। आप इस समय हिरासतमें हैं। सवेरे आपका कायदेके अनुसार चालान होगा। बस, मुझे अधिक बातोंकी फुर्सत नहीं है। जमादार बदलू सिंह! तुम इन्हें हिरासतमें ले चलो, मैं हुकम देता हूं।

पण्डित अलोपीदीन स्तम्भित हो गये। गाड़ीवानोंमें हलचल मच गयी। पण्डितजीके जीवनमें कदाचित् यह पहला ही अवसर था कि पण्डितजीको ऐसी कठोर बातें सुननी पड़ीं। बदलू सिंह आगे बढ़ा, किन्तु रोबके मारे यह साहस न हुआ कि उनका हाथ पकड़ सके। पण्डितजीने धर्मको धनका ऐसा निरादर करते कभी न देखा था। विचार किया कि यह अभी उद्दण्ड लड़का है। माया-मोहके जालमें नहीं पड़ा। अलहड़ है, भिक्कता है। बहुत दीनभावसे बोले, बाबू साहब! ऐसा न कीजिये, हम मिट जायंगे।

इज्जत धूलमें मिल जायगी। हमारा अपमान करनेसे आपके क्या हाथ आवेगा। हम किसी तरह आपसे बाहर थोड़े ही हैं? वंशीधरने कठोर स्वरमें कहा, हम ऐसी बातें नहीं सुनना चाहते।

अलोपीदीनने जिस सहारेको चट्टान समझ रखा था, वह पैरोंके नीचेसे खिसका हुआ मालूम हुआ। स्वाभिमान और धन-ऐश्वर्यको कड़ी चोट लगी। किन्तु अभीतक धनकी सांख्यिक शक्तिका पूरा भरोसा था। अपने मुख्तारसे बोले, लालाजी, एक हजारका नोट बाबू साहबके भेंट करो, आप इस समय भूखे सिंह हो रहे हैं।

वंशीधरने गरम होकर कहा, एक हजार नहीं, एक लाख भी मुझे सच्चे मार्गसे नहीं हटा सकते।

धर्मकी इस बुद्धिहीन धृष्टता और देव-दुर्लभ त्यागपर धन, बहुत झुंझलाया। अब दोनों शक्तियोंमें संग्राम होने लगा। धनने उछल-उछलकर आक्रमण करने आरम्भ किये। एकसे पांच, पांच से दस, दससे पन्द्रह और पन्द्रहसे बीस हजारतक नौबत पहुंची, किन्तु धर्म अलौकिक वीरताके साथ इस बहुसंख्यक सेनाके सम्मुख अकेला पर्वतकी भांति अटल, अविचलित खड़ा था।

अलोपीदीन निराश होकर बोले, अब इससे अधिक मेरा साहस नहीं। आगे आपको अधिकार है।

वंशीधरने अपने जमादारको ललकारा। बदलू सिंह मनमें दारोगाजीको गालियां देता हुआ पण्डित अलोपीदीनकी ओर बढ़ा। पंडितजी घबड़ाकर दो-तीन कदम पीछे हट गये। अत्यन्त

दीनतासे बोले, बाबू साहब, ईश्वरके लिये मुझपर दया कीजिये मैं पच्चीस हजारपर निपटारा करनेको तैयार हूँ।

“असम्भव बात है।”

“तीस हजारपर?”

“किसी तरह भी सम्भव नहीं।”

“क्या चालीस हजारपर भी नहीं?”

“चालीस हजार नहीं, चालीस लाखपर भी असम्भव है। बदलू सिंह, इस आदमीको अभी हिरासतमें ले लो। अब मैं एक शब्द भी नहीं सुनना चाहता।”

धर्मने धनको पैरोंतले कुचल डाला। अलोपीदीनने एक हृष्ट-पुष्ट मनुष्यको हथकड़ियां लिये हुए अपनी तरफ आते देखा। चारों ओर निराश, कातर दृष्टिसे देखने लगे। इसके बाद यका-यक मूर्च्छित होकर गिर पड़े।

४

दुनियां सोती थी, पर दुनियांकी जीभ जागती थी। सवेरे ही देखिये तो बालक-वृद्ध सबके मुंहसे यही बात सुनाई देती थी। जिसे देखिये वही पण्डितजीके इस व्यवहारपर टीका-टिप्पणी कर रहा था, निन्दाकी बौछारें हो रही थीं, मानों संसारसे अब पापका पाप कट गया। पानीको दूधके नामसे बेचनेवाला ग्वाला, कल्पित रोजनामचे भरनेवाले अधिकारिवर्ग, रेलमें बिना टिकट सफर करनेवाले बाबू लोग, जाली दस्तावेज बनानेवाले सेठ और साहूकार, यह सब-के-सब देवताओंकी भांति गर्दन चला रहे थे। जब दूसरे दिन पण्डित अलोपीदीन अभियुक्त होकर कांस्टे-

बलोंके साथ, हाथोंमें हथकड़ियां, हृदयमें ग्लानि और क्षोभ भरे, लज्जासे गर्दन झुकाये अदालतकी तरफ चले तो सारे शहरमें हलचल मच गई। मेलोंमें कदाचित् आंखें इतनी व्यग्र न होती होंगी। भीड़के मारे छत और दीवारमें कोई भेद न रहा।

किन्तु अदालतमें पहुंचनेकी देर थी। पण्डित अलोपीदीन इस अगाध वनके सिंह थे। अधिकारिवर्ग उनके भक्त, अमले उनके सेवक, वकील-मुख्तार उनके आज्ञापालक और अरदली चपरासी तथा चौकीदार तो उनके बिना मोलके गुलाम थे। उन्हें देखते ही लोग चारों तरफसे दौड़े। सभी लोग विस्मित हो रहे थे। इसलिये नहीं कि अलोपीदीनने क्यों यह कर्म किया, बल्कि इसलिए कि वह कानूनके पंजेमें कैसे आये ? ऐसा मनुष्य जिसके पास असाध्यसाधन करनेवाला धन और अनन्य वाचालता हो वह क्यों कानूनके पंजेमें आवे। प्रत्येक मनुष्य उनसे सहानुभूति प्रकट करता था। बड़ी तत्परतासे इस आक्रमणको रोकनेके निमित्त वकीलोंकी एक सेना तैयार की गई। न्यायके मैदानमें धर्म और धनमें युद्ध ठन गया। वंशीधर चुपचाप खड़े थे। उनके पास सत्यके सिवा न कोई बल था, न स्पष्ट भाषणके अतिरिक्त कोई शस्त्र। गवाह थे, किन्तु लोभसे डांवाडोल।

यहांतक कि मुंशीजीको न्याय भी अपनी ओरसे कुछ खिंचा हुआ देख पड़ता था। वह न्यायका दरबार था, परन्तु उसके कर्मचारियोंपर पक्षपातका नशा छाया हुआ था। किन्तु पक्षपात और न्यायका क्या मेल, जहां पक्षपात हो, वहां न्यायकी कल्पना भी नहीं की जा सकती। मुकद्दमा शीघ्र ही समाप्त हो गया।

डिप्टी मैजिस्ट्रेटने अपनी तजवीजमें लिखा, पण्डित अलोपीदीनके विरुद्ध दिये गये प्रमाण निर्मूल और भ्रमात्मक हैं। वह एक बड़े भारी आदमी हैं। यह बात कल्पनासे बाहर है कि उन्होंने थोड़ेसे लाभके लिए ऐसा दुस्साहस किया हो। यद्यपि नमकके दारोगा मुंशी वंशीधरका अधिक दोष नहीं है, लेकिन यह बड़े खेदकी बात है कि उनकी उद्वेगिता और अविचारके कारण एक भलेमानसको कष्ट झेलना पड़ा। हम प्रसन्न हैं कि वह अपने काममें सजग और सचेत रहता है, किन्तु नमकके मुहकमेकी बढ़ी हुई नमकहलालीने उसके विवेक और बुद्धिको भ्रष्ट कर दिया। भविष्यमें उसे होशियार रहना चाहिए।

वकीलोंने यह फैसला सुना और उछल पड़े। पण्डित अलोपीदीन मुस्कराते हुए बाहर निकले। स्वजन बान्धवोंने रुपयोंकी लूट की। उदारताका सागर उमड़ पड़ा। उसकी लहरोंने अदालतकी नींव तक हिला दी। जब वंशीधर बाहर निकले तो चारों ओरसे उनके ऊपर व्यंग्यवाणोंकी वर्षा होने लगी। चपरासियोंने झुक-झुककर सलाम किए। किन्तु इस समय एक-एक कटुवाक्य, एक-एक संकेत उनकी गर्वाग्निको प्रज्वलित कर रहा था। कदाचित् इस मुकद्दमेमें सफल होकर वह इस तरह अकड़ते हुए न चलते। आज उन्हें संसारका एक खेदजनक विचित्र अनुभव हुआ। न्याय और विद्वता, लम्बी-चौड़ी उपाधियां, बड़ी-बड़ी दाढ़ियां और ढीले चोगे एक भी सच्चे आदरके पात्र नहीं हैं।

वंशीधरने धनसे वैर मोल लिया था, उसका मूल्य चुकाना अनिवाच्य था। कठिनतासे एक सप्ताह बीता होगा कि मुअत्तली-

का परवाना आ पहुँचा। कार्यपरायणताका दण्ड मिला। बेचारे भग्न हृदय, शोक और खेदसे व्यथित घरको चले। बूढ़े मुंशीजी तो पहले ही कुड़बुड़ा रहे थे कि चलते-चलते इस लड़केको समझाया था, लेकिन इसने एक न सुनी। बस मनमानी करता है। हम तो कलार और कसाईके तगादे सहें, बुढ़ापेमें भगत बनकर बैठें और वहाँ बस वही सूखी तनख्वाह। हमने भी तो नौकरी की है और कोई ओहदेदार नहीं थे, लेकिन जो काम किया, दिल खोलकर किया और आप ईमानदार बनने चले हैं। घरमें चाहे अन्धेरा, मस्जिदमें अवश्य दिया जलायेंगे। खेद ऐसी समझपर। पढ़ना-लिखना सब अकारथ गया। इसके थोड़े ही दिनों बाद, जब मुंशी वंशीधर इस दुरवस्थामें घर पहुँचे और बूढ़े पिताजीने यह समाचार सुना तो सिर पीट लिया। बोले, जी चाहता है कि तुम्हारा और अपना सिर फोड़ लूं। बहुत देरतक पछता-पछताकर हाथ मलते रहे। क्रोधमें कुछ कठोर बातें भी कहीं और यदि वंशीधर वहाँसे टल न जाते तो अवश्य ही यह क्रोध विकटरूप धारण करता। वृद्धा माताको भी दुःख हुआ। जगन्नाथ और रामेश्वर यात्राकी कामनाएं मिट्टीमें मिल गईं। पत्नीने तो कई दिनतक सीधे मुँहसे बात नहीं की।

इसी प्रकार एक सप्ताह बीत गया। सन्ध्याका समय था। बूढ़े मुंशीजी बैठे राम-नामकी माला फेर रहे थे। इसी समय उनके द्वारपर एक सजा हुआ रथ आकर रुका। हरे और गुलाबी परदे, पछहियें बैलोंकी जोड़ी, उनके गर्दनोंमें नीले धागे, सींग

पीतलसे जड़ी हुई। कई नौकर लाठियां कंधोंपर रखे साथ थे। मुंशीजी अगुआनीको दौड़े। देखा तो पण्डित अलोपीदीन हैं। झुककर दण्डवत की और लल्लो-चप्पोकी बातें करने लगे, हमारा भाग्य उदय हुआ, जो आपके चरण इस द्वारपर आये। आप हमारे पूज्य देवता हैं, आपको कौन-सा मुँह दिखावें, मुँहमें तो कालिख लगी हुई है। किन्तु क्या करें, लड़का अभागा कपूत है, नहीं तो आपसे क्यों मुँह छिपाना पड़ता? ईश्वर निस्सन्तान चाहे रखे, पर ऐसी सन्तान न दे।

अलोपीदीनने कहा, नहीं भाई साहब, ऐसा न कहिये।

मुंशीजीने चकित होकर कहा, ऐसी सन्तानको और क्या कहें ?

अलोपीदीनने वात्सल्यपूर्ण स्वरसे कहा, कुलतिलक और पुरुषोंकी कीर्ति उज्ज्वल करनेवाले संसारमें ऐसे कितने धर्मपरायण मनुष्य हैं जो धर्मपर अपना सब कुछ अर्पण कर सकें ?

पं० अलोपीदीनने वंशीधरसे कहा, दारोगाजी, इसे खुशामद न समझिए, खुशामद करनेके लिए मुझे इतना कष्ट उठानेकी जरूरत न थी। उस रातको आपने अपने अधिकार-बलसे मुझे अपनी हिरासतमें लिया था, किन्तु आज मैं स्वेच्छासे आपकी हिरासतमें आया हूँ। मैंने हजारों रईस और अमीर देखे, हजारों उच्च पदाधिकारियोंसे काम पड़ा, किन्तु मुझे परास्त किया तो आपने। मैंने सबको अपना और अपने धनका गुलाम बनाकर छोड़ दिया। मुझे आज्ञा दीजिए कि आपसे कुछ विनय करूं।

वंशीधरने अलोपीदीनको आते देखा तो उठकर सत्कार

किया ; किन्तु स्वाभिमान सहित । समझ गये कि यह महाशय मुझे लज्जित करने और लजाने आये हैं। क्षमा-प्रार्थनाकी चेष्टा नहीं की, वरन् उन्हें अपने पिताकी यह ठकुरसुहातीकी बात असह्य-सी प्रतीत हुई। पर पण्डितजीकी बातें सुनीं तो मनकी मेल मिट गयी। पण्डितजीकी ओर उड़ती हुई दृष्टिसे देखा। सद्भाव भलक रहा था। गर्वने अब लज्जाके सामने सिर झुका दिया। शर्मति हुए बोले, यह आपकी उदारता है जो ऐसा कहते हैं। मुझसे जो कुछ अविनय हुई है, उसे क्षमा कीजिये। मैं धनकी बेड़ीमें जकड़ा हुआ था। नहीं तो वैसे मैं आपका दास हूँ। जो आज्ञा होगी ; वह मेरे सिर-माथेपर।

अलोपीदीनने विनीत भावसे कहा, नदीके तटपर आपने मेरी प्रार्थना न स्वीकार की थी, किन्तु आज स्वीकार करनी पड़ेगी।

वंशीधर बोले, मैं किस योग्य हूँ, किन्तु जो कुछ सेवा मुझसे हो सकती है उसमें त्रुटि न होगी।

अलोपीदीनने एक स्टाम्प लगा हुआ पत्र निकाला और उसे वंशीधरके सामने रखकर बोले, इस पत्रको स्वीकार कीजिये और अपने हस्ताक्षर कर दीजिये। मैं ब्राह्मण हूँ, जबतक यह सवाल पूरा न कोजियेगा, द्वारसे न हटूंगा।

मुंशी वंशीधरने उस कागजको पढ़ा तो कृतज्ञतासे आंखोंमें आंसू भर आये। पण्डित अलोपीदीनने उन्हें अपनी सारी जाय-दादका स्थायी मैनेजर नियत किया था। छः हजार वार्षिक वेतनके अतिरिक्त रोजाना खर्च अलग, सवारीके लिये घोड़े, रहनेको बंगला, नौकर-चाकर मुफ्त। कम्पित स्वरसे बोले, पण्डितजी

मुझमें इतनी सामर्थ्य नहीं है कि आपकी इस उदारताकी प्रशंसा कर सकूँ। किन्तु मैं ऐसे उच्चपदके योग्य नहीं हूँ।


अलोपीदीन हँसकर बोले, मुझे इस समय एक अयोग्य मनुष्यकी ही जरूरत है।

वंशीधरने गंभीर भावसे कहा, यों मैं आपका दास हूँ। आप जैसे कीर्तिवान, सज्जन पुरुषकी सेवा करना मेरे लिये सौभाग्यकी बात है। किन्तु मुझमें न विद्या है, न बुद्धि, न वह अनुभव जो इन त्रुटियोंकी पूर्ति कर देता है। ऐसे महान् कार्यके लिये एक बड़े मर्मज्ञ अनुभवी मनुष्यकी जरूरत है।

अलोपीदीनने कलमदानसे कलम निकाली और उसे वंशीधरके हाथमें देकर बोले, न मुझे विद्वताकी चाह है, न अनुभवकी, न मर्मज्ञताकी, न कार्यकुशलताकी। इन गुणोंके महत्त्वका परिचय खूब पा चुका हूँ। अब सौभाग्य और सुअवसरने मुझे वह मोती दे दिया है जिसके सामने योग्यता और विद्वताकी चमक फीकी पड़ जाती है। यह कलम लीजिये, अधिक सोच-विचार न कीजिए, दस्तखत कर दीजिये। परमात्मासे यही मेरी प्रार्थना है कि वह आपको सदैव वही नदीके किनारेवाला, बेमु-रौवत, उड़ण्ड, कठोर, परन्तु धर्मनिष्ठ दारोगा बनाये रखे।

वंशीधरकी आँखें डबडबा आईं। हृदयके संकुचित पात्रमें इतना एहसान न समा सका। एक बार फिर पण्डितजीकी ओर भक्ति और श्रद्धाकी दृष्टिसे देखा और कांपते हुए हाथसे मैनेजरीके कागजपर हस्ताक्षर कर दिये।

अलोपीदीनने प्रफुल्ल होकर उन्हें गले लगा लिया।



उपदेश

१

प्रयागके सुशिक्षित समाजमें पंडित देवरत्न शर्मा वास्तवमें एक रत्न थे। शिक्षा भी उन्होंने उच्च श्रेणीकी पाई थी और कुलके भी उच्च थे। न्यायशीला गवर्नमेण्टने उन्हें एक उच्च पद-पर नियुक्त करना चाहा, पर उन्होंने अपनी स्वतन्त्रताका घात करना उचित न समझा। उनके कई शुभचिन्तक मित्रोंने बहुत समझाया कि इस सुअवसरको हाथसे मत जाने दो, सरकारी नौकरी बड़े भाग्यसे मिलती है, बड़े-बड़े लोग इसके लिये तरसते हैं और कामना लिये ही संसारसे प्रस्थान कर जाते हैं। अपने कुलकी कीर्ति उज्ज्वल करनेका इससे सुगम और मार्ग नहीं है। इसे कल्पवृक्ष समझो। विभव, सम्पत्ति, सम्मान और ख्याति यह सब इसके दास हैं। रह गई देशसेवा, सो तुम्हीं देशके लिये क्यों प्राण देते हो? इस नगरमें अनेक बड़े-बड़े विद्वान् और धनवान् पुरुष हैं, जो सुख-चैनसे बंगलोंमें रहते हैं और मोटरोंपर हरहराते, धूलकी आंधी उड़ाते घूमते हैं। क्या वे लोग देशसेवक नहीं हैं? जब आवश्यकता होती है वा कोई अवसर आता है तो वे देशसेवामें निमग्न हो जाते हैं। अभी जब म्युनिसिपल चुनावका

भगड़ा छिड़ा तो "मेयोहाल" के हातेमें मोटरोंका तांता लगा हुआ था। भवनके भीतर राष्ट्रीय गीतों और व्याख्यानोंकी भरमार। पर इनमेंसे कौन ऐसा है, जिसने स्वार्थको तिलांजलि दे रखी हो? संसारका नियम ही है कि पहले घरमें दिया जलाकर तब मस्जिदमें जलाया जाता है। सच्ची बात तो यह है कि यह जातीयताकी चर्चा कुछ कालेजके विद्यार्थियोंको ही शोभा देती है। जब संसारमें प्रवेश हुआ तो कहांकी जाति और कहांकी जातीय चर्चा। संसारकी यही रीति है। फिर तुम्हींको कौमके काजी बननेको क्या जरूरत? यदि यह सूक्ष्म दृष्टिसे देखा जाय तो सरकारी पद पाकर मनुष्य अपने देश भाइयोंकी जैसी सच्ची सेवा कर सकता है वैसे किसी अन्य अवस्थामें कदापि नहीं कर सकता। एक दयालु दारोगा सैकड़ों जातीय सेवकोंसे अच्छा है। एक न्यायशील, धर्मपरायण मजिस्ट्रेट सहस्रों जातीय दानवीरोंसे अधिक देशसेवा कर सकता है। इसके लिये केवल हृदयमें लगन चाहिये। मनुष्य चाहे जिस अवस्थामें हो, देशका हित साधन कर सकता है। इसलिये अब अधिक आगा-पीछा न करो, चटपट इस पदको स्वीकार कर लो।

शर्माजीको और युक्तियां कुछ न जंची, पर इस अन्तिम युक्तिकी सारगर्भितासे वह इनकार न कर सके। लेकिन फिर भी चाहे नियमपरायणताके कारण, चाहे केवल आलस्यके वश, जो बहुधा ऐसी दशाओंमें जातीय सेवाका गौरव पा जाता है, उन्होंने नौकरीसे अलग रहनेमें ही अपना कल्याण समझा। उनके इस स्वार्थ-त्यागपर कालेजके नवयुवकोंने उन्हें खूब बधाइयां

दीं। इस आत्म-विजयपर एक जातीय ड्रामा खेला गया, जिसके नायक हमारे शर्माजी ही थे। समाजकी उच्च श्रेणियोंमें इस आत्म त्यागकी चर्चा हुई और शर्माजीकी अच्छी-खासी ख्याति प्राप्त हो गयी। इसीसे वह कई वर्षोंसे जातीय सेवामें लीन रहते थे। इस सेवाका अधिक भाग समाचार पत्रोंके अवलोकनमें बीतता था; जो जातीय सेवाका ही एक विशेष अङ्ग समझा जाता है। इसके अतिरिक्त वह पत्रोंके लिये लेख लिखते, सभाएं करते और उनमें फड़कते हुए व्याख्यान देते थे। शर्माजी "फ्री लाइब्रेरी" के सेक्रेटरी "स्टुडेण्ट्स एसोसियेशन" के सभापति, "सोसल सर्विस लीग" के सहायक मन्त्री और प्राइमरी एजुकेशन कमिटी-के संस्थापक थे। कृषि-सम्बन्धी विषयोंसे उन्हें विशेष प्रेम था। पत्रोंमें जहां कहीं किसी नई खाद या किसी नवीन अविष्कारका वर्णन देखते, तत्काल उसपर लाल पेन्सिलसे निशान कर देते और अपने लेखोंमें उसकी चर्चा करते थे। किन्तु शहरसे थोड़ी दूरपर उनका एक बड़ा ग्राम होनेपर भी, वह अपने किसी असामीसे परिचित न थे। यहांतक कि कभी प्रयागके सरकारी कृषिक्षेत्रकी भी सैर करने न गये थे।

२

उसी मुहल्लेमें एक लाला बाबूलाल रहते थे। वह एक वकीलके मुहरिरे थे। थोड़ी-सी उर्दू-हिन्दी जानते थे और उसीसे अपना काम भली-भांति चला लेते थे। सूरत-शकूके कुछ सुन्दर न थे। उस शकलपर मऊके चारखानेकी लम्बी अचकन और भी शोभा देती थी। जूता भी देशी ही पहनते थे। यद्यपि कभी-कभी

वे कड़वे तेलसे उसकी सेवा किया करते, पर वह नीच स्वभावके अनुसार उन्हें काटनेसे न चूकता था। बेचारेको सालके ६ महीने पैरोंमें मरहम लगानी पड़ती। बहुधा नंगे पांव कचहरी जाते, पर कंजूस कहलानेके भयसे जूतोंको हाथमें ले जाते। जिस ग्राममें शर्माजीकी जमींदारी थी, उसमें कुछ थोड़ासा हिस्सा उनका भी था। इस नातेसे कभी-कभी उनके पास आया करते थे। हां, तातीलके दिनोंमें गांध चले जाते। शर्माजीको उनका आकर बैठना नागवार मालूम होता, विशेषकर जब वह फैशनेबुल मनुष्योंकी उपस्थितिमें आ जाते। मुन्शीजी भी कुछ ऐसी स्थूल दृष्टिके पुरुष थे कि उन्हें अपना अनमिलापन बिलकुल दिखाई न देता। सबसे बड़ी आपत्ति यह थी कि वे बराबर कुर्सीपर डट जाते। मानों हंसोंमें कौवा। उस समय मित्रगण अङ्गरेजीमें बातें करने लगते और बाबूलालको क्षुद्रबुद्धि, भक्की, बौद्धिम, बुद्धू आदि उपाधियोंका पात्र बनाते। कभी-कभी उनकी हँसी उड़ाते थे। शर्माजीमें इतनी सज्जनता अवश्य थी कि वे अपने विचारहीन मित्रको यथाशक्ति निरादरसे बचाते थे। यथार्थमें बाबूलालकी शर्माजीपर सच्ची भक्ति थी। एक तो वह बी०ए० पास थे, जिसका अर्थ यह होता है कि वह सरस्वती देवीके वरपुत्र थे। दूसरे वह देशभक्त थे। बाबूलाल जैसे विद्याविहीन मनुष्यका ऐसे रत्नको आदरणीय समझना कुछ अस्वाभाविक न था।

३

एक बार प्रयागमें प्लेगका प्रकोप हुआ। शहरके रईस लोग निकल भागे। बेचारे गरीब चूहोंकी भांति पटापट मरने लगे।

शर्माजीने भी चलनेकी ठानी। लेकिन “सोसल सर्विस लीग” के वे मन्त्री ठहरे। ऐसे अवसरपर निकल भागनेमें बदनामोका भय था। बहाना ढूँढ़ा। “लीग”में प्रायः सभी लोग कालेजमें पढ़ते थे। उन्हें बुलाकर इन शब्दोंमें अपना अभिप्राय प्रकट किया। मित्र-वृन्द! आप अपनी जातिके दीपक हैं। आप ही इन मरणोन्मुख जातिके आशास्थल हैं। आज हमपर विपत्तिकी घटायेँ छाई हुई हैं। ऐसी अवस्थामें हमारी आँखें आपकी ओर न उठें तो किसकी ओर उठेंगी। मित्रो, इस जीवनमें देश-सेवाके अवसर बड़े सौभाग्यसे मिला करते हैं। कौन जानता है कि परमात्माने तुम्हारी परीक्षाके लिये ही यह वज्र प्रहार किया हो। जनताको दिखा दो कि तुम वीरोंका हृदय रखते हो, जो कितने हो संकट पड़नेपर भी विचलित नहीं होता। हाँ, दिखा दो कि वह वीर प्रसविनि पवित्र भूमि, जिसने हरिश्चन्द्र और भरतको उत्पन्न किया, आज भी शून्यगर्भा नहीं है। जिस जातिके युवकोंमें अपने पीड़ित भाइयोंके प्रति ऐसी करुणा और यह अटल प्रेम है वह संसारमें सदैव यश-कीर्तिकी भागी रहेगी। आइये, हम कमर बांधकर कर्मक्षेत्रमें उतर पड़ें। इसमें सन्देह नहीं कि काम कठिन है, राह भीहड़ है, आपको अपने आमोद-प्रमोद, अपने हाकी, टेनिस, अपने मिल और मिल्टनको छोड़ना पड़ेगा; तुम जरा हिचकोगे, हटोगे और मुँह फेर लोगे, परन्तु भाइयो! जातीय सेवाका स्वर्गीय आनन्द सहजमें ही नहीं मिल सकता। हमारा पुरुषत्त्व, हमारा मनोबल, हमारा शरीर, यदि जातिके काम न आवे तो वह व्यर्थ है। मेरी प्रबल आकांक्षा थी कि

इस शुभ कार्यमें मैं तुम्हारा हाथा बटा सकता, पर आज ही देहातोंमें भी बीमारी फैलनेका समाचार मिला है। अतएव मैं यहांका काम आपके सुयोग्य, सुदृढ़ हाथोंमें सौंपकर देहातमें जाता हूँ कि यथासाध्य देहाती भाइयोंकी सेवा करूँ। मुझे विश्वास है कि आप सहर्ष मातृभूमिके प्रति अपना कर्त्तव्य पालन करेंगे।

इस तरह गला छुड़ाकर शर्माजी सन्ध्या समय स्टेशन पहुंचे। पर मन कुछ मलिन था। अपनी इस कायरता और निर्वलतापर मन-ही-मन लज्जित थे।

संयोगवश स्टेशनपर उनके एक वकील मित्र मिल गये। यह वही वकील थे जिनके आश्रममें बाबूलालका निर्वाह होता था। यह भी भागे जा रहे थे। बोले, कहिये शर्माजी किधर चले? क्या भाग खड़े हुए?

शर्माजीपर घड़ों पानी पड़ गया, पर संभलकर बोले, भागूँ क्यों?

वकील—सारा शहर क्यों भागा जा रहा है?

शर्माजी—मैं ऐसा कायर नहीं हूँ।

वकील—यार, क्यों बातें बनाते हो, अच्छा बताओ, कहाँ जाते हो?

शर्माजी—देहातोंमें बीमारी फैल रही है, वहाँ कुछ “रिलीफ” का काम करूँगा।

वकील—यह बिल्कुल भ्रूठ है। अभी मैं डिस्ट्रिक्ट गजट देखके चला आता हूँ। शहरके बाहर कहीं बीमारीका नाम नहीं है।

शर्माजी निरुत्तर होकर भी विवाद कर सकते थे। बोले, गजटको आप देववाणी समझते होंगे, मैं नहीं समझता।

वकील—आपके कानमें तो आकाशके दून कह गये होंगे ? साफ-साफ क्यों नहीं कहते कि जानके डरसे भागा जा रहा हूँ।

शर्मा—अच्छा, मान लीजिये यही सही। तो क्या पाप कर रहा हूँ ? सबको अपनी जान प्यारी होती है।

वकील—हां, अब आये राहपर। यह मरदोंकी-सी बात है। अपने जीवनकी रक्षा करना शास्त्रका पहला नियम है। लेकिन अब भूलकर भी देशभक्तिकी डींग न मारियेगा। इस कामके लिये बड़ी दृढ़ता और आत्मिक बलकी आवश्यकता है। स्वार्थ और देशभक्तिमें विरोधात्मक अन्तर है। देशपर मिट जानेवालेको देशसेवकका सर्वोच्च पद प्राप्त होता है, वाचालता और कोरी कलम घिसनेसे देशसेवा नहीं होती। कम-से-कम मैं तो अखबार पढ़नेको यह गौरव नहीं दे सकता। अब कभी बढ़-बढ़कर बातें न कीजियेगा। आप लोग अपने सिवा सारे संसारको स्वार्थान्ध समझते हैं इसीसे कहता हूँ।

शर्माजीने इस उद्दण्डताका कुछ उत्तर न दिया। घृणासे मुँह फेरकर गाड़ीमें बैठ गये।

४

तीसरे ही स्टेशनपर शर्माजी उतर पड़े। वकीलकी कठोर बातोंसे खिन्न हो रहे थे। चाहते थे कि उसकी आंख बचाकर निकल जायं। पर उसने देख ही लिया और हँसकर बोला, क्या आपके ही गांवमें प्लेगका दौरा हुआ है ?

शर्माजीने कुछ उत्तर न दिया। बहलीपर जा बैठे। कई बेगार हाजिर थे। उन्होंने असबाब उठाया। फागुनका महीना था। आमोंके बौरसे महकती हुई मन्द-मन्द वायु चल रही थी। कभी-कभी कोयलकी सुरीली तान सुनाई दे जाती थी। खलि-हानोंमें किसान आनन्दसे उन्मत्त हो-होकर फाग गा रहे थे। लेकिन शर्माजीको अपनी फटकारपर ऐसी ग्लानि थी कि इन चित्तार्कषक वस्तुओंका उन्हें कुछ ध्यान ही न हुआ।

थोड़ी देर बाद वे ग्राममें आ पहुंचे। शर्माजीके स्वर्गवासी पिता एक रसिक पुरुष थे। एक छोटा-सा बाग, छोटा-सा पक्का कुर्वा, बंगला, शिवजीका मन्दिर यह सब उन्हींके कीर्त्ति-चिह्न थे। वह गर्मीके दिनोंमें यहीं रहा करते थे। पर शर्माजीके यहां आनेका यह पहला ही अवसर था। बेगारियोंने चारों तरफ सफाई कर रक्खी थी। शर्माजी बहलीसे उतरकर सीधे बंगलेमें चले गये, सैकड़ों असामी दर्शन करने आये थे, पर वह उनसे कुछ न बोले।

घड़ी रात जाते-जाते शर्माजीके नौकर भी टमटम लिये आ पहुंचे। कहार, साईस और रसोइया महाराज तीनोंने असा-मियोंको इस दृष्टिसे देखा मानों वह उनके नौकर हैं। साईसने एक मोटे-ताजे किसानसे कहा, घोड़ेको खोल दो।

किसान बेचारा डरता-डरता घोड़ेके निकट गया। घोड़ेने अनजान आदमीको देखते ही तेवर बदलकर कर्नौतियां खड़ी कीं। किसान डरकर लौट आया। तब साईसने उसे ढकेलकर कहा, बस,—निरे बछियाके ताऊ ही हो। हल जोतनेसे क्या अरु

भी चली जाती है। यह लो घोड़ेको टहलाओ। मुंह क्या बनाता है, कोई सिंह है कि खा जायगा ?

किसानने भयसे कांपते हुए रास पकड़ी, उसका घबराया हुआ मुख देखकर हंसी आती थी। पग-पगपर घोड़ेको चौकन्नी दृष्टिसे देखता, मानों वह कोई पुलिसका सिपाही है।

रसोई बनानेवाले महाराज एक चारपाईपर लेटे हुए थे। कड़ककर बोले, अरे नउआ कहां है ! चल पानी-वानी ला, हाथ-पैर धो दे।

कहारने कहा, अरे किसीके पास जरा सुरती-चूना हो तो देना। बहुत देरसे तमाषू नहीं खाई।

मुख्तार (कारिन्दा) साहबने इन मेहमानोंकी दावतका प्रबन्ध किया। साईस और कहारके लिये पूरियां बनने-लगीं, महाराजको सामान दिया गया। मुख्तार साहब इशारेपर दौड़ते थे और दीन-किसानोंका तो पूछना ही क्या, वे तो बिना दामोंके गुलाम थे। सच्चे स्वतन्त्र लोग इस समय सेवकोंके सेवक बने हुए थे।

५

कई दिन बीत गये। शर्माजी अपने बंगलेमें बैठे हुए पत्र और पुस्तकें पढ़ा करते थे। रस्किनके कथनानुसार राजाओं और महात्माओंका सत्संगका सुख लूटते थे। हालैंडके कृषिविधान, अमेरिकाके शिल्प-वाणिज्य और जर्मनीकी शिक्षा-प्रणाली आदि गूढ़ विषयोंपर विचार किया करते थे। गांवमें ऐसा कौन था जिसके साथ बैठते ? किसानीसे बातचीत करनेको उनका जी चाहता, पर न जाने क्यों वह उजड़, अकखड़ लोग उनसे दूर-

रहते। शर्माजीका मस्तिष्क कृषि-सम्बन्धी ज्ञानका भण्डार था। हालैंड और डेनमार्ककी वैज्ञानिक खेती, उसकी उपजका परिमाण और वहांके को-आपरेटिव बैंक आदि गहन विषय उनकी जिह्वापर थे। पर इन गंवारोंको क्या खबर ? यह सब उन्हें भुक्त कर पालागन अवश्य करते और कतराकर निकल जाते, जैसे कोई मरकहे बेलसे बचे। यह निश्चय करना कठिन है कि शर्माजीकी उनसे वार्तालाप करनेकी इच्छामें क्या रहस्य था, सच्ची सहानुभूति वा अपनी सर्वज्ञताका प्रदर्शन !

शर्माजीकी डाक शहरसे लाने और ले जानेके लिये दो आदमी प्रतिदिन भेजे जाते। वह लूईकूनेकी जल-चिकित्साके भक्त थे। मेवोंका अधिक सेवन करते थे। एक आदमी इस कामके लिए भी दौड़ाया जाता था। शर्माजीने अपने मुख्तारसे सख्त ताकीद कर दी थी कि किसीसे मुफ्त काम न लिया जाय, तथापि शर्माजीको यह देखकर आश्चर्य होता था कि कोई इन कामोंके लिए प्रसन्नतासे नहीं जाता। प्रति दिन बारी-बारीसे आदमी भेजे जाते थे। वह इसे भी बेगार समझते थे। मुख्तार साहबको प्रायः कठोरतासे काम लेना पड़ता था। शर्माजी किसानोंकी इस शिथिलताको मुटमुरदीके सिवा और क्या समझते। कभी-कभी वह स्वयं क्रोधसे भरे हुए अपने शान्ति-कुटीरसे निकल आते और अपनी तीव्र वाक्य-शक्तिका चमत्कार दिखाने लगते थे। शर्माजीके घोड़ेके लिये घास-चारेका प्रबन्ध भी कुछ कम कष्ट-दायक न था। रोज संध्या समय डांट-डपट और रोने चिल्लानेकी आवाज उन्हें सुनाई देती थी। एक कोलाहल-सा मच जाता

था। पर वह इस सम्बन्धमें अपने मनको इस प्रकार समझा लेते थे कि घोड़ा भूखों नहीं मर सकता, घासका दाम दिया जा सकता है, यदि इसपर भी यह हाय-हाय होती है तो हुआ करे। शर्माजीको यह कभी नहीं सूझी कि जरा चमारोंसे पूछ लें कि घासका दाम मिलता है वा नहीं। यह सब व्यवहार देख-देखकर उन्हें अनुभव होता जाता था कि देहाती बड़े मुटमरद, बदमाश हैं, इनके विषयमें मुख्तार साहब जो कुछ कहते हैं वह यथार्थ है। पत्रों और व्याख्यानोंमें उनकी अवस्थापर व्यर्थ गुलगपाड़ा मचाया जाता है, यह लोग इसी बर्तावके योग्य हैं। जो इनकी दीनता और दरिद्रताका राग अलापते हैं वह सच्ची अवस्थासे परिचित नहीं हैं। एक दिन शर्माजी महात्माओंकी संगतिसे उकता कर सैरको निकले। घूमते-घामते खलिहानोंकी तरफ निकल गये। वहां आमके वृक्षोंके नीचे किसानोंकी गाढ़ी कमाई-के सुनहरे ढेर लगे हुए थे। चारों ओर भूसेकी आंधी सी उड़ रही थी। बैल अनाजका एक गाल खा लेते थे। यह सब उन्हींकी कमाई है, उनके मुंहमें आज जाबी देना बड़ी कृतघ्नता है। गांवके बड़ई और चमार घोबो और कुम्हार अपना वार्षिक कर उगाहनेके लिये जमा थे। एक ओर नट ढोल-बजा-बजाकर अपने करतब दिखा रहा था। कवोश्वर महाराजकी अतुल काव्य-शक्ति आज उमंगपर थी।

शर्माजी इस दृश्यसे बहुत प्रसन्न हुए। परन्तु इस उल्लासमें उन्हें अपने कई सिपाही दिखाई दिये, जो लट्ट लिये अनाजके ढेरोंके पास जमा थे। पुष्प-वाटिकामें ठूँठ जैसा भद्दा दिखाई देता

है अथवा ललित संगीतमें जैसे कोई बेसुरी तान कानोंको अप्रिय लगती है, उसी तरह शर्माजीकी सहृदयतापूर्ण दृष्टिमें ये मंडलाते हुए सिपाही दिखाई दिये। उन्होंने निकट जाकर एक सिपाहीको बुलाया। उन्हें देखते ही सब-के-सब पगड़ियां सम्भालते दौड़े।

शर्माजीने पूछा, तुम लोग यहां इस तरह क्यों बैठे हो ?

एक सिपाहीने उत्तर दिया, सरकार, हम लोग असामियोंके सिरपर सवार न रहें तो एक कौड़ी वसूल न हो। अनाज घरमें जानेकी देर है, फिर तो वह सीधे बात भी न करेंगे—बड़े सरकश लोग हैं। हम लोग रात-की-रात बैठे रहते हैं। इतनेपर भी जहां आंख झपकी, ढेर गायब हुआ।

शर्माजीने पूछा, तुम लोग यहां कबतक रहोगे ? एक सिपाहीने उत्तर दिया, हुजूर ! बनियोंको बुलाकर अपने सामने अनाज तौलाते हैं। जो कुछ मिलता है उसमेंसे लगान काटकर बाकी असामीको दे देते हैं।

शर्माजी सोचने लगे, जब यह हाल है तो इन किसानोंकी अवस्था क्यों न खराब हो ? यह बेचारे अपने धनके मालिक नहीं हैं। उसे अपने पास रखकर अच्छे अवसरपर नहीं बेच सकते। इस कष्टका निवारण कैसे किया जाय ? यदि मैं इस समय इनके साथ रियायत कर दूं तो लगान कैसे वसूल होगा।

इस विषयपर विचार करते हुए वह वहांसे चल दिये। सिपाहियोंने साथ चलना चाहा, पर उन्होंने मना कर दिया। भीड़-भाड़से उन्हें उलझन होती थी। अकेले ही गांवमें घूमने लगे। छोटा-सा गांव था। पर सफाईका कहीं नाम न था।

चारों ओरसे दुर्गन्ध उठ रही थी। किसीके दरवाजेपर गोबर सड़ रहा था, तो कहीं कीचड़ और कूड़ेका ही ढेर वायुको विषैला बना रहा था। घरोंके पासही घूरपर खादके लिये गोबर फेंका हुआ था जिससे गांवमें गन्दगी फैलनेके साथ-साथ खादका सार अंश धूप और हवाके साथ गायब होता था। गांवके मकान तथा रास्ते बेसिलसिले, बेढंगे तथा टूटे-फूटे थे। मोरियोंके गन्दे पानीके निकासका कोई प्रबन्ध न होनेकी वजहसे दुर्गन्धसे दम घुटता था। शर्माजीने नाकपर रुमाल लगा ली। सांस रोककर तेजीसे चलने लगे। बहुत जी घबराया तो दौड़े और हांफते हुए एक सघन नीमके वृक्षकी छायामें आकर खड़े हो गये। अभी अच्छी तरह सांस भी न लेने पाये थे कि बाबूलालने आकर पालागन किया और पूछा, क्या कोई सांढ़ था ?

शर्माजी सांस खींचकर बोले, सांढ़से अधिक भयङ्कर विषैली हवा थी। वोह ! यह लोग ऐसी गन्दगीमें कैसे रहते हैं ?

बाबूलाल—रहते क्या हैं किसी तरह जीवनके दिन पूरे करते हैं।

शर्माजी—पर यह स्थान तो साफ है ?

बाबूलाल—जी हां, इस तरफ गांवके किनारेतक साफ जगह मिलेगी।

शर्माजी—तो उधर इतना मैला क्यों है ?

बाबूलाल—गुस्ताखी माफ हो तो कहूं।

शर्माजी हंसकर बोले, प्राणदान मांगा होता। सच बताओ, क्या बात है ? एक तरफ ऐसी स्वच्छता और दूसरी तरफ वह गन्दगी।

बाबूलाल—यह मेरा हिस्सा है और वह आपका हिस्सा है। मैं अपने हिस्सेकी देख-रेख स्वयं करता हूं। आपका हिस्सा नौकरोंकी कृपाके अधीन है।

शर्माजी—अच्छा, यह बात है ! आखिर आप क्या करते हैं ?

बाबूलाल—और कुछ नहीं, केवल ताकीद करता रहता हूं। जहां अधिक मैलापन देखता हूं स्वयं साफ करता हूं। मैंने सफाईका एक इनाम नियत कर दिया है, जो प्रति मास सबसे साफ घरके मालिकको मिलता है। आइये बैठिये।

शर्माजीके लिये एक कुर्सी रख दी गई। वे उसपर बैठ गये और बोले,—क्या आप आजही आये हैं ?

बाबूलाल—जी हां, कल तातील है। आप जानते हैं कि तातीलके दिनोंमें मैं यहीं रहता हूं।

शर्माजी—शहरका क्या रङ्ग-ढङ्ग है ?

बाबूलाल—वही हाल, बल्कि और भी खराब। 'सोसल सर्विस लीग' वाले भी गायब हो गये। गरीबोंके घरोंमें मुर्दे पड़े हुए हैं। बाजार बन्द हो गये। खानेको अनाज नहीं मिलता।

शर्माजी—भला बताओ तो ऐसी आगमें मैं वहां कैसे रहता ? बस, लोगोंने मेरी ही जान सस्तो समझ रखी है। जिस दिन मैं यहां आ रहा था आपके वकील साहब मिल गये, बेतरह गरम हो पड़े। मुझे देश-भक्तिके उपदेश देने लगे। जिन्हें कभी भूलकर भी देशका ध्यान नहीं आता वे भी मुझे उपदेश देना अपना कर्त्तव्य समझते हैं। कुछ मुझे ही देश-भक्तिका दावा है ? जिसे देखो, वही तो देशसेवक बना फिरता है।

जो लोग सहस्रों रुपये अपने भोग-विलासमें फूंकते हैं उनकी गणना भी जाति-सेवकोंमें है। मैं तो फिर भी कुछ-न-कुछ करता ही हूँ। मैं भी मनुष्य हूँ, कोई देवता नहीं, धनकी अभिलाषा अवश्य है। मैं जो अपना जीवन पत्रोंके लिये लेख लिखनेमें काटता हूँ, देश-हितकी चिन्तामें मग्न रहता हूँ, उसके लिये मेरा इतना सम्मान-बहुत समझा जाता है। जब किसी सेठजी या किसी वकील साहबके दरेदीलतपर हाजिर हो जाऊँ तो वह रुपा करके मेरा कुशल-समाचार पूछ लें। उसपर भी यदि दुर्भाग्यवश किसी चन्देके सम्बन्धमें जाता हूँ तो लोग मुझे यमका दूत समझते हैं। ऐसी रुखाईका व्यवहार करते हैं जिससे सारा उत्साह भंग हो जाता है। यह सब आपत्तियां तो मैं भूलूँ, पर जब किसी सभाके सभापति चुननेका समय आता है तो कोई वकील साहब इसके पात्र सभके जाते हैं, जिन्हें अपने धनके सिवा उक्त पदका कोई अधिकार नहीं। तो भई, जो गुड़ खाय वह कान छिदावे। देश-हितैपिताका पुरस्कार यही जातीय सम्मान है, जब वहांतक मेरी पहुंचही नहीं तो व्यर्थ जान क्यों दूँ? यदि यह आठ वर्ष मैंने लक्ष्मीकी आराधनामें व्यतीत किये होते तो अबतक मेरी गिनती बड़े आदमियोंमें होती। अभी मैंने कितने परिश्रमसे देहाती बैंकोंपर लेख लिखा, महोनों उसकी तैयारीमें लगे, सैकड़ों पत्र-पत्रिकाओंके पन्ने उलटने पड़े, पर किसीने उसके पढ़नेका कष्ट भी न उठाया। यदि इतना परिश्रम किसी और काममें किया होता तो कम-से-कम स्वार्थज्ञो सिद्ध होता। मुझे ज्ञात हो गया कि इन बातोंको कोई नहीं पूछता। सम्मान और कीर्ति यह सब धनके नौकर हैं।

बाबूलाल—आपका कहना यथार्थ ही है। पर आप जैसे महानुभाव इन बातोंको मनमें लावेंगे तो यह काम कौन करेगा? शर्माजी—वही करेंगे जो 'आनरेबुल' बने फिरते हैं या जो नगरके पिता कहलाते हैं। मैं तो अब देशाटन करूँगा, संसारकी हवा खाऊँगा।

बाबूलाल समझ गये कि यह महाशय इस समय आपमें नहीं हैं। विषय बदलकर पूछा, यह तो बताइये, आपने देहातको कैसा पसन्द किया? आप तो पहले ही पहल यहां आये हैं।

शर्माजी—बस, यही कि बैठे-बैठे जी घबराता है। हां, कुछ नये अनुभव अवश्य प्राप्त हुए हैं। कुछ भ्रम दूर हो गये। पहले समझता था कि किसान बड़े दीन-दुःखी होते हैं। अब मालूम हुआ कि यह लोग बड़े मुटमरद, अनुदार और दुष्ट हैं। सीधे बात न सुनेंगे, पर कड़ाईसे जो काम चाहे करा लो। बस, निरे पशु हैं और तो और, लगानके लिये भी उनके सिरपर सवार रहनेकी जरूरत है। टल जाओ तो कौड़ी वसूल न हो। नालिश कीजिये बेदखली जारी कीजिये, कुर्को कराइये, यह सब आपत्तियां सहेंगे पर समयपर रुपया देना नहीं जानते। यह सब मेरे लिये नई बातें हैं। मुझे अबतक इनसे जो सहानुभूति थी वह अब नहीं है। पत्रोंमें उनकी हीनावस्थाके जो मरसिये गाये जाते हैं वह सर्वथा कल्पित है। क्यों, आपका क्या विचार है?

बाबूलालने सोचकर जवाब दिया, मुझे तो अबतक कोई शिकायत नहीं हुई। मेरा अनुभव यह है कि यह लोग बड़े शीलवान, नम्र और कृतज्ञ होते हैं। परन्तु उनके ये गुण प्रकटमें नहीं

दिखाई देते। उनसे मिलिये और उन्हें मिलाइये तब उनके जौहर खुलते हैं। उनपर विश्वास कीजिये तब वह आपपर विश्वास करेंगे। आप कहेंगे इस विषयमें अग्रसर होना उनका काम है और आपका यह कहना उचित है, लेकिन शताब्दियोंसे वह इतने पीसे गये हैं, इतनी ठोकरें खाई हैं कि उनमें स्वाधीन गुणोंका लोप-सा हो गया है। जमींदारको वह एक हौआ समझते हैं जिसका काम उन्हें निगल जाना है, वह उसका मुकाबला नहीं कर सकते, इसलिये छल और कपटसे काम लेते हैं जो निर्बलोंका एकमात्र आधार है। पर आप एक बार उनके विश्वासपात्र बन जाइये, फिर आप कभी उनकी शिकायत न करेंगे।

बाबूलाल यह बातें कर ही रहे थे कि कई चमारोंने घासके बड़े-बड़े गड्डे लाकर डाल दिये और चुपचाप चले गये। शर्माजीको आश्चर्य हुआ। इसी घासके लिये इनके बंगलेपर रोज हाय-हाय होती है और यहां किसीको खबर भी नहीं हुई। बोले, आखिर अपना विश्वास जमानेका कोई उपाय भी है ?

बाबूलालने उत्तर दिया, आप स्वयं बुद्धिमान हैं। आपके सामने मेरा मुँह खोलना धृष्टता है। मैं इसका एक ही उपाय जानता हूँ। उन्हें किसी कष्टमें देखकर उनकी मदद कीजिये। मैंने उन्हींके लिये वैद्यक सोखा और एक छोटा-मोटा औषधालय अपने साथ रखता हूँ। रुपया मांगते हैं तो रुपया, अनाज मांगते हैं तो अनाज देता हूँ, पर सूद नहीं लेता। इससे मुझे कोई हानि नहीं हाती, दूसरे रूपमें सूद अधिक मिल जाता है। गांवमें दो अन्धी स्त्रियां और दो अनाथ लड़कियां हैं, उनके निर्वाहका प्रबंध

कर दिया है, होता सब उन्हींकी कमाईसे है, पर नेकनामी मेरी होती है।

इतनेमें कई असामी आये और बोले, भैया, पोत ले लो।

शर्माजीने सोचा, इसी लगानके लिये मेरे चपरासी खलिहानमें चारपाई डालकर सोते हैं और किसानोंको अनाजके ढेरके पास फटकने नहीं देते और वही लगान यहां इस तरह आप-से-आप चला आता है। बोले, यह सब तो तब ही हो सकता है जब जमींदार आप गांवमें रहे।

बाबूलालने उत्तर दिया, जो हां और क्या ? जमींदारके गांवमें रहनेसे इन किसानोंको बड़ी हानि होती है। कारिन्दों और नौकरोंसे यह आशा करनी भूठ है कि वह इनके साथ अच्छा वर्ताव करेंगे। क्योंकि उनको तो अपना उल्लू सीधा करनेसे काम रहता है। जो किसान उनकी मुट्ठी गरम करते हैं उन्हें मालिकके सामने सोधा और जो कुछ नहीं देते उन्हें बदमाश और सरकश बतलाते हैं। किसानोंको बात-बातके लिये चूसते हैं, किसान छान छाना चाहे तो उन्हें दे, दरवाजेपर एक खूंटतक गाड़ना चाहे तो उन्हें पूजे, एक छप्पर उठानेके लिये दस रुपये जमींदारको नजराना दे तो दो रुपये मुंशीजीको जरूर ही देने होंगे। कारिंदे को घी-दूध मुफ्त खिलावे, कहीं-कहीं तो गेहूं चावल तक मुफ्तमें हजम कर जाते हैं। जमींदार तो किसानोंको चूसते हैं, कारिंदे भी कम नहीं चूसते। जमींदार तीन पावके भावमें रुपयेका सेरभर घी ले तो मुंशीजीको अपने घर अपने साले बहनोइयोंके लिये अटारह छटांक चाहिये। तनिक-तनिक-सी बातके लिये डांड

३३

और जुर्माना देते-देते किसानोंके नाकमें दम हो जाता है। आप जानते हैं इसीसे और कहीं ३० की नौकरी छोड़कर भी जमींदारोंकी कारिन्दगिरी लोग ८, १० में स्वीकार कर लेते हैं, क्योंकि ८, १० का कारिन्दा सालमें ८००, १००० ऊपरसे कमाता है। खेद तो यह है कि जमींदार लोगोंमें शिक्षाकी उन्नतिके साथ-साथ शहरमें रहनेकी प्रथा दिनोंदिन बढ़ती जा रही है। मालूम नहीं आगे चलकर इन बेचारोंकी क्या गति होगी ?

६

शर्माजीको बाबूलालकी बातें विचारपूर्ण मालूम हुईं। पर वह सुशिक्षित मनुष्य थे। किसी बातको चाहे वह कितनी ही यथार्थ क्यों न हो, बिना तर्कके ग्रहण नहीं कर सकते थे। बाबूलालको वह सामान्य बुद्धिका आदमी समझते आये थे। इस भावमें एकाएक परिवर्तन हो जाना असम्भव था। इतना ही नहीं, इन बातोंका उल्टा प्रभाव यह हुआ कि वह बाबूलालसे चिढ़ गये। उन्हें ऐसा प्रतीत हुआ कि बाबूलाल अपने सुप्रबन्धके अभिमानमें मुझे तुच्छ समझता है, मुझे ज्ञान सिखानेकी चेष्टा करता है। सदैव दूसरोंको सद्ज्ञान सिखाने और सम्मान दिखानेका प्रयत्न किया हो वह बाबूलाल जैसे आदमीके सामने कैसे सिर झुकाता ? अतएव जब वहांसे चले तो शर्माजीकी तर्कशक्ति बाबूलालकी बातोंकी आलोचना कर रही थी। मैं गांवमें क्योंकर रहूँ ? क्या जीवनकी सारी अभिलाषाओंपर पानी फेर दूँ ? गांवारोंके साथ बैठे-बैठे गप्पे लड़ाया करूँ ? घड़ी आध घड़ी मनोरंजनके लिये उनसे बातचीत करना

३३

सम्भव है, पर यह मेरे लिये असह्य है कि वह आठों पहर मेरे सिरपर सवार रहें। मुझे तो उन्माद हो जाय। माना कि उनकी रक्षा करना मेरा कर्त्तव्य है, पर यह कदापि नहीं हो सकता कि उनके लिये मैं अपना जीवन नष्ट कर दूँ। बाबूलाल बन जानेकी क्षमता मुझमें नहीं है कि जिससे विचारे इस गांवकी सीमासे बाहर नहीं जा सकते। मुझे संसारमें बहुत काम करना है, बहुत नाम करना है। ग्राम्य-जीवन मेरे लिये प्रतिकूल ही नहीं, बल्कि प्राणघातक भी है।

यही सोचते हुए वह बंगलेपर पहुंचे तो क्या देखते हैं कि कई कांस्टेबल बंगलेके बरामदेमें लेटे हुए हैं। मुस्तार साहब शर्माजीको देखते ही आगे बढ़कर बोले, हुजूर ! बड़े दारोगाजी छोटे दारोगाजीके साथ आये हैं। मैंने उनके लिये पलंग कमरेमें ही बिछवा दिये हैं। ये लोग जब इधर आ जाते हैं तो यहीं ठहरा करते हैं। देहातमें इनके योग्य स्थान और कहां है ? अब मैं इनसे कैसे कहता कि कमरा खाली नहीं है। हुजूरका पलंग ऊपर बिछवा दिया है।

शर्माजी अपने अन्य देश-हितचिन्तक भाइयोंकी भांति पुलिसके घोर विरोधी थे। पुलिसवालोंके अत्याचारोंके कारण उन्हें बड़ी घृणाकी दृष्टिसे देखते थे। उनका सिद्धान्त था कि यदि पुलिसका आदमी प्याससे मर भी जाय तो उसे पानी न देना चाहिये। अपने कारिन्देसे यह समाचार सुनते ही उनके शरीरमें आग-सी लग गयी। कारिन्देकी ओर लाल आंखोंसे देखा और लपककर कमरेकी ओर चले, कि बेईमानोंका बोरिया-बधना

उठाके फेंक दें। वाह ! मेरा घर न हुआ कोई होटल हुआ ! आकर डट गये। तेवर बदले हुए बरामदेमें जा पहुंचे कि इतनेमें छोटे दारोगा बाबू कोकिला सिंहने कमरेसे निकलकर पालागन किया और हाथ बढ़ाकर बोले—अच्छी साइतसे चला था कि आपके दर्शन हो गये। आप मुझे भूल तो न गये होंगे ?

यह महाशय दो साल पहले "सोशल सर्विस लीग" के उत्साही सदस्य थे। इण्टरमिडियेट फेल हो जानेके बाद पुलिसमें दाखिल हो गये थे। शर्माजी उन्हें देखते ही पहचान गये। क्रोध शान्त हो गया। मुस्कुरानेकी चेष्टा करके बोले, भूलना बड़े आदमियोंका काम है। मैं तो आपको दूर हीसे पहचान गया था। कहिये, इसी थानेमें हैं क्या ? कोकिलासिंह बोले, जी हां, आजकल यहीं हूं। आइये, आपको दारोगाजीसे इन्ट्रोड्यूस (परिचित) करा दूं।

भीतर आराम कुर्सीपर लेटे दारोगा जुल्फिकार अलीखां हुक्का पी रहे थे। बड़े डीलडौलके मनुष्य थे। चेहरेसे रोब टपकता था। शर्माजीको देखते ही उठकर हाथ मिलाया और बोले, जनावसे नियाज हासिल करनेका शौक मुद्दतसे था। आज खुशनसीबीसे मौका भी मिल गया। इस मुदाखिलत बेजाको मुआफ फरमाइयेगा।

शर्माजीको आज मालूम हुआ कि पुलिसवालोंको अशिष्ट कहना अन्याय है। हाथ मिलाकर बोले, यह आप क्या फरमाते हैं, यह तो आपका घर है।

पर इसके साथ ही पुलिसपर आक्षेप करनेका ऐसा अच्छा अवसर हाथसे नहीं जाने देना चाहते थे। कोकिला सिंहसे बोले,

आपने तो पिछले साल कालेज छोड़ा है लेकिन आपने नौकरी भी की तो पुलिसकी !

बड़े दारोगाजी यह ललकार सुनकर संभल बैठे और बोले, क्यों जनाब ! क्या पुलिस ही सारे मुहकमोंसे गया-गुजरा है ? ऐसा कौन-सा सीगा है जहां रिश्ततका बाजार गर्म नहीं। अगर आप ऐसे एक सीगेका नाम बता दीजिये तो मैं ता उम्र आपकी गुलामी करूं। मुलाजमत करके रिश्तत न लेना मुहाल है। तालीमके सीगेको बेलौस कहा जाता है मगर मुझको इसका खूब तजरबा हो चुका। एडीटर लोग बड़े पाक-साफ बनते हैं, उनकी थाह भी ले चुका। अब मैं किसीके रास्तबाजीके दावेको तस्लीम नहीं कर सकता और दूसरे सीगोंकी निस्बत तो मैं नहीं कह सकता मगर पुलिसमें जो रिश्तत नहीं लेता उसे मैं अहमक समझता हूं। मैंने तो एक दयानतदार सब इन्सपेक्टर देखे हैं पर उन्हें हमेशा तबाह देखा। कभी मातूब, कभी मुअत्तल। कभी बर्खास्त। चौकीदार और कांस्टेबल बेचारे थोड़ी औकातके आदमी हैं, उनका गुजारा क्योंकर हो ? वही हमारे हाथ-पांव हैं, उन्हींपर हमारी नेकनामीका दारमदार है। जब वह खुद भूखों मरेंगे, तब हमारी मदद क्या करेंगे ? जो लोग हाथ बढ़ाकर लेते हैं, खुद खाते हैं, दूसरोंको खिलाते हैं, अफसरोंको खुश रखते हैं, उनका शुमार कारगुजार नेकनाम आदमियोंमें होता है। मैंने तो यही अपना वसूल बना रखा है और खुदाका शुक्र है कि अफसर और मातहत सभी खुश हैं।

शर्माजीने कहा,—इसी वजहसे तो मैंने ठाकुर साहबसे कहा था कि आप क्यों इस सीगेमें आये ?

जुलफ़िकार अलीखां गरम होकर बोले, आये तो मुहकमेर कोई एहसान नहीं किया। किसी दूसरे सीगेमें होते तो अभीतक ठोकरें खाते होते, नहीं तो घोड़ेपर सवार नौशा बने घूमते हैं। मैं तो बात सच्ची कहता हूँ। चाहे किसीको अच्छी लगे या बुरी। इनसे पूछिये, हरामकी कमाई अकेले आजतक किसीको हजम हुई है? यह नये लोग जो आते हैं उनकी यह आदत होती है कि जो कुछ मिले अकेले ही हजम कर लें। चुपके-चुपके लेते हैं और थानेके अहलकार मुँह ताकते रह जाते हैं। दुनियांकी निगाहमें ईमानदार बनना चाहते हैं पर खुदासे नहीं डरते। अरे, जब हम खुदा हीसे नहीं डरते तो आदमियोंका क्या खौफ़? ईमानदार बनना हो दिलसे बनो। सचाईका स्वांग क्यों भरते हो? यह हज़रत छोटी-छोटी रकमोंपर गिरते हैं। मारे गरूरके किसी आदमीसे राय तो लेते नहीं। जहां आसानीसे सौ रुपये मिल सकते हैं वहां पांच रुपयेमें बुलबुल हो जाते हैं। कहीं दूधवालेके दाम मार लिये, कहीं हज्जामतके पैसे दबा लिये, कहीं बनियेसे निर्बके लिये भगड़ बैठे। यह अफ़सरी नहीं टुच्चापन है, गुनाह बेलजज़त, फायदा तो कुछ नहीं, बदनामी मुफ्त। मैं बड़े-बड़े शिकारोंपर निगाह रखता हूँ यह पिद्दी और बटेर मातहतोंके लिये छोड़ देता हूँ। हलफसे कहता हूँ, गरज़ बुरी शै है। रिश्त देनेवालोंसे ज्यादा अहमक अन्धे आदमी दुनियांमें न होंगे। ऐसे कितने ही उल्लू आते हैं जो महज़ यह चाहते हैं कि मैं उनके किसी पट्टीदार या दुश्मनको दो-चार खोटी-खरी सुना दूँ। कई ऐसे बेईमान ज़मींदार आते हैं जो यह चाहते हैं कि

वह असामियोंपर जुल्म करते रहें और पुलिस दखल न दे। इतने ही के लिये वह सैकड़ों रुपये मेरी नज़र करते हैं, और खुशामद घालूमें। ऐसे अक्लके दुश्मनोंपर रहम करना हिमाकत है। जिलेमें मेरे इस इलाकेको सोनेकी खान कहते हैं। इसपर सबके दांत रहते हैं। रोज़ एक-न-एक शिकार मिलता रहता है। ज़मीन्दार निरे जाहिल, लण्ठ, ज़रा-ज़रा-सी बातपर फौजदारियां कर बैठते हैं। मैं तो खुदासे दुआ करता रहता हूँ कि यह हमेशा इसी जहालतके गढ़में पड़े रहें। सुनता हूँ, कोई साहब आमतालीमका सवाल पेश कर रहे हैं, उस भलेमानुसको न जाने यह क्या धुन है। शुक्र है कि हमारी आली फहम सरकारने उसे नामंज़ूर कर दिया। बस, इस सारे इलाकेमें एक यही आपका पट्टीदार अलबत्ता समझदार आदमी है। उसके यहां मेरी या और किसीकी दाल नहीं गलती और लुत्फ़ यह कि कोई उससे नाखुश नहीं। बस मीठी-मीठी बातोंसे मन भर देता है। अपने असामियोंके लिये जान देनेको हाज़िर और हलफ़से कहता हूँ कि अगर मैं ज़मींदार होता तो इसी शख्सका तरीका अख्तियार करता। ज़मीन्दारका फर्ज है कि अपने असामियोंको जुल्मसे बचाये। उनपर शिकारियोंका वार न होने दे। बेचारे ग़रीब किसानोंकी जानके तो सभी गाहक होते हैं और हलफ़से कहता हूँ, उनकी कमाई उनके काम नहीं आती। उनकी मेहनतका मज़ा हम लूटते हैं। यों तो ज़रूरतसे मजबूर होकर इनसान क्या नहीं कर सकता, पर हक़ यह है कि इन बेचारोंकी हालत वाकई रहमके काबिल हैं और जो शख्स उनके

लिये सीना-सिपर हो सके उसके कदम चूमने चाहिये। मगर मेरे लिये तो वही आदमी सबसे अच्छा है जो शिकारमें मेरी मदद करे।

शर्माजीने इस बकवादको बड़े ध्यानसे सुना। वह रसिक मनुष्य थे। इसकी मार्मिकतापर मुग्ध हो गये। सहृदयता और कठोरताके ऐसे विचित्र मिश्रणसे उन्हें मनुष्योंके मनोभावोंका एक कौतूहल जनक परिचय प्राप्त हुआ। ऐसी वक्तृताका उत्तर देनेकी कोशिश करना व्यर्थ था। बोले—क्या कोई तहकीकात है या महज गश्त ?

दारोगाजी बोले, जी नहीं, महज गश्त। आजकल किसानोंके फसलके दिन हैं। यही जमाना हमारी फसलका भी है। शेरको भी तो मांदमें बैठे-बैठे शिकार नहीं मिलता। जंगलमें घूमता है। हम भी शिकारकी तलाशमें हैं। किसीपर खुफिया फरोसीका इलाजाम लगाया, किसीको चोरीका माल खरीदनेके लिये पकड़ा, किसीको हमलहरामका भगड़ा उठाकर फांसा। अगर हमारे नसीबसे डाका पड़ गया तो हमारी पांचों अंगुली घीमें समझिये। डाकू तो नोच-खसोटकर भागते हैं। असली डाका हमारा पड़ता है। आस-पासके गांवोंमें भाड़ू फेर देते हैं। खुदासे शबरोज दुआ किया करते हैं कि या परवरदिगार ! कहींसे रिजक भेज। भूटे-सच्चे डाकेकी खबर आवे। अगर देखा कि तकदीरपर शाकिर रहनेसे काम नहीं चलता तो तद्बीरसे काम लेते हैं। जरासे इशारेकी जरूरत है, डाका पड़ते क्या देर लगती है ! आप मेरी साफगोईपर हैरान होते होंगे। अगर मैं अपने सारे हथकंडे

बयान करूं तो आप यकीन न करेंगे और लुत्फ यह कि मेरा शुमार जिलेके निहायत होशियार, कारगुजार, दयानतदार सब-इन्स्पेक्टरोंमें है। फर्जी डाके डलवाता हूं। फर्जी मुल्जिम पकड़ता हूं। मगर सजाएं असली दिलवाता हूं। शहादतें ऐसी गढ़ाता हूं कि कैसा ही वैरिस्टरका चचा क्यों न हो, उनमें गिरफ्तार नहीं कर सकता।

इतनेमें शहरसे शर्माजीकी डाक आ गयी। उठ खड़े हुए और बोले, दारोगाजी, आपकी बातें बड़ी मजेदार होती हैं। अब इजाजत दीजिये। डाक आ गई है। जरा उसे देखना है।

७

चांदनी रात थी। शर्माजी खुली छतपर लेटे हुए एक समाचार पत्र पढ़नेमें मग्न थे। अकस्मात् कुछ शोर-गुल सुनकर नीचेकी तरफ भांका तो क्या देखते हैं कि गांवके चारों तरफसे कान्सटेबलोंके साथ किसान चले आ रहे हैं ? बहुतसे आदमी खलिहानकी तरफसे बड़बड़ाते आते थे। बीच-बीचमें सिपाहियोंकी डांट-फटकारकी आवाजें भी कानोंमें आती थीं। यह सब आदमी बंगलेके सामने सहनमें बैठते जाते थे। कहीं-कहीं स्त्रियोंका आर्त्तनाद भी सुनाई देता था। शर्माजी हैरान थे कि मामला क्या है। इतनेमें दारोगाजीकी भयंकर गरज सुनाई पड़ी, हम एक न मानेंगे। सब लोगोंको थाने चलना होगा।

फिर सन्नाटा हो गया। मालूम होता था कि आदमियोंमें काना-फूसी हो रही है। बीच-बीचमें मुल्तार साहब और सिपाहियोंके हृदय-विदारक शब्द आकाशमें गूंज उठते। फिर ऐसा

जान पड़ा कि किसीपर मार पड़ रही है। शर्माजीसे अब न रहा गया। वह सीढ़ियोंके द्वारपर आये। कमरेमें भाँककर देखा। मेजपर रुपये गिने जा रहे थे। दारोगाजीने फर्माया, इतने बड़े गांवमें सिर्फ यही ?

मुख्तार साहबने उत्तर दिया, अभी घबराइये नहीं। अबकी मुखियोंकी खबर ली जाय। रुपयोंका ढेर लग जाता है।

यह कहकर मुख्तारने कई किसानोंको पुकारा, पर कोई न बोला, तब दारोगाजीका गगन-भेदी नाद सुनाई दिया, यह लोग सीधेसे न मानेंगे। मुखियोंको पकड़ लो। हथकड़ियां भर दो। एक-एकको डामुल भिजवाऊंगा।

यह नादिरशाही हुकम पाते ही कान्सटेबलोंका दल उन आदमियोंपर टूट पड़ा। ढोल-सी पिटने लगी। क्रन्दनध्वनिसे आकाश गूँज उठा। शर्माजीका रक्त खौल रहा था। उन्होंने सदैव न्याय और सत्यकी सेवा की थी। अन्याय और निर्दयताका यह कहरात्मक अभिनय उनके लिये असह्य था।

अचानक किसीने रोकर कहा, दोहाई सरकारकी, मुख्तार साहब हम लोगनका हक नाहक मरवाये डारत हैं।

शर्माजी क्रोधसे कांपते हुए धम-धम कोठेसे उतर पड़े। यह दृढ़ संकल्प कर लिया कि मुख्तार साहबको मारे हंटरोंके गिरा दूँ, पर जन-सेवामें मनोवेगोंके दवानेकी बड़ी प्रबल शक्ति होती है। रास्ते हीमें संभल गये। मुख्तारको बुलाकर कहा, मुन्शीजी, आपने यह क्या गुलगपाड़ा मचा रखा है ?

मुख्तारने उत्तर दिया, हुजूर दारोगाजीने इन्हें एक डाकेकी तहकीकातमें तलब किया है।

शर्माजी बोले, जी हां, इस तहकीकातका अर्थ मैं खूब समझता हूँ! घंटेभरसे इसका तमाशा देख रहा हूँ। तहकीकात हो चुकी या अभी कुछ कसर बाकी है ?

मुख्तारने कहा, हुजूर, दारोगाजी जानें, मुझे क्या मतलब ?

दारोगाजी बड़े चतुर पुरुष थे। मुख्तार साहबकी बातोंसे उन्होंने समझा था कि शर्माजीका स्वभाव भी अन्य जमींदारोंके सदृश है। इसीलिये वह बेखटके थे, पर इस समय उन्हें अपनी भूल ज्ञात हुई। शर्माजीके तेवर देखे, नेत्रोंसे क्रोधाग्निकी ज्वाला निकल रही थी, शर्माजीकी शक्तिशालीनतासे भलीभाँति परिचित थे। समीप आकर बोले, आपके इस मुख्तारने मुझे बड़ा धोखा दिया, वरना मैं हलफसे कहता हूँ कि यहाँ यह आग न लगती। आप मेरे मित्र बाबू कोकिला सिंहके मित्र हैं और इस नातेसे मैं आपको अपना मुरब्बी समझता हूँ, पर इस नामरद्द बदमाशने मुझे बड़ा चकमा दिया। मैं भी ऐसा अहमक था कि इसके चक्रमें आ गया। मैं बहुत नादिम हूँ कि मेरी हिमाकतके बाइस जनाबको इतनी तकलीफ हुई। मैं आपसे मुआफीका सायल हूँ। मेरी एक दोस्ताना इल्तमाश यह है कि जितनी जल्दी मुमकिन हो इस शख्सको बरतरफ कर दीजिये। यह आपकी रियासतको तबाह किये डालता है। अब मुझे भी इजाजत हो कि अपने मनहूस कदम यहाँसे ले जाऊँ। मैं हलफसे कहता हूँ कि मुझे आपको मुंह दिखाते शर्म आती है।

❦

यहाँ तो यह घटना हो रही थी, उधर बाबूलाल अपने चौपाल-

में बैठे हुए इनके सम्बन्धमें अपने कई असामियोंसे बातचीत कर रहे थे। शिवदीनने कहा, भैया, आप जाके दारोगाजीको काहें नहीं समझावत हौ। राम राम ! ऐसे अन्धेर।

बाबूलाल—भाई, मैं दूसरेके बीचमें बोलनेवाला कौन ? शर्माजी तो वहीं हैं, वह आप ही बुद्धिमान हैं, जो उचित होगा करेंगे। यह आज कोई नई बात थोड़े ही है। देखते तो हो कि आये दिन एक-न-एक उपद्रव मचा रहता है। मुख्तार साहबका इसमें भला होता है। शर्माजीसे मैं इस विषयमें इसलिये कुछ नहीं कहता कि शायद वे यह समझें कि मैं ईर्ष्यावश शिकायत कर रहा हूँ।

रामदासने कहा, शर्माजी कोठापर हैं और नीचू बेचारनपर मार परत है। देखा नहीं जात है। जिनसे मुराद पाय जात है उनका छोड़े देत हैं। मोका तो जान परत है कि ई तहकिकात सहकिकात सब रुपयनके खातिर कीन जात है।

बाबूलाल—और काहेके लिये की जाती है। दारोगाजी तो ऐसे ही शिकार ढूँढा करते हैं। लेकिन देख लेना शर्माजी अबकी मुख्तार साहबकी जरूर खबर लेंगे। वह ऐसे-वैसे आदमी नहीं हैं कि यह अन्धेर अपनी आंखोंसे देखें और मौन धारण कर लें ? हां, यह तो बताओ, अबकी कितनी ऊख बोई है ?

रामदास—ऊख बोये ढेर रहे मुदा दुष्टनके मारे बचै पावै। तू मानत नहीं हौ भैया पर आंखन देखी बात है कि कराह-क-कराह रस जर गवा औ छटांको भर माल न परा। न जानी अस कौन मन्तर मार देत है।

बाबूलाल—अच्छा, अबकी मेरे कहनेसे यह हानि उठा लो।

देखूँ, ऐसा कौन बड़ा सिद्ध है जो कराहीका रस उड़ा देता है जरूर इसमें कोई-न-कोई बात है। इस गांवमें जितने कोल्हू जमीनमें गड़े पड़े हैं उनसे विदित होता है कि पहले यहां ऊख बहुत होती थी, किन्तु अब बेचारोंका मुंह भी मीठा नहीं होने पाता।

शिवदीन—अरे भैया ! हमरे होसमें ई सब कोल्हू चलत रहे हैं। माघ पूसमें रातभर गांवमें मेला लगा रहत रहा, पर जबसे ई नासिनी विद्या फैली है तबसे कोऊका ऊखके नेरे जाएका हियाव नहीं परत है।

बाबूलाल—ईश्वर चाहेंगे तो फिर वैसी ही ऊख लगेगी। अब की मैं इस मन्त्रको उलट दूंगा। भला यह तो बताओ अगर ऊख लग जाय और माल पड़े तो तुम्हारी पट्टीमें एक हजारका गुड़ हो जायगा ?

हरखूने हंसकर कहा, भैया, कैसे बात कहत हौ—हजार तो पांच बीघामें मिल सकत है। हमरे पट्टीमें २५ बीघासे कम ऊख नहीं बा। कुछो न परै तो अढ़ाई हजार कहुं नहीं गये हैं।

बाबूलाल—तब तो आशा है कि कोई पचास रुपये बयाईमें मिल जायंगे। यह रुपये गांवकी सफाईमें खर्च होंगे।

इतनेमें एक युवा मनुष्य दौड़ता हुआ आया और बोला, भैया ! यह तहकियात देखे गइल रहलीं। दारोगाजी सबका डांटत मारत रहे। देवी मुखिया बोला, मुख्तार साहब, हमका चाहे काट डारो मुदा हम एक कौड़ी न देवै। थाना कचहरी जहां कहो चलैके तैयार हई। ई सुनके मुख्तार लाल हुई गयेन। चार

सिपाहिनते कहेन कि एहिका पकरिके खूब मारो, तब देवी चिल्लाय-चिल्लाय रोवै लागल, एतनेमें सरमाजी कोठापरसे खट-खट उतरे और मुख्तारका लगे डांटे। मुख्तार ठाढ़े भूर होय गये। दारोगाजी धीरेसे घोड़ा मंगवायके भागे। मनई सरमाजीका असीसत चला जात है।

बाबूलाल—वह तो मैं पहले ही कहता था कि शर्माजीसे यह अन्याय न देखा जायगा।

इतनेमें दूरसे एक लालटेनका प्रकाश दिखाई दिया। एक आदमीके साथ शर्माजी आते हुए दिखाई दिये। बाबूलालने असामियोंको वहांसे हटा दिया, कुरसी रखवा दी और आगे बढ़कर बोले, आपने इस समय क्यों कष्ट किया, मुझीको बुला लिया होता।

शर्माजीने नम्रतासे उत्तर दिया, आपको किस मुंहसे बुलाता। मेरे सारे आदमी वहां पीटे जा रहे थे, उनका गला दबाया जा रहा था और आप पास न फटके। मुझे आपसे मददकी आशा थी। आज हमारे मुख्तारने गांवमें लूट मचा दी थी। मुख्तारको और क्या कहूं। बेचारा थोड़े औकातका आदमी है। खेद तो यह है कि आपके दारोगाजी भी उसके सहायक थे। कुशल यह थी कि मैं वहां मौजूद था।

बाबूलाल—मैं बहुत लज्जित हूं कि इस अवसरपर आपकी कुछ सेवा न कर सका। पर बात यह है कि मेरे वहां जानेसे मुख्तार साहब और दारोगा दोनोंही अप्रसन्न होते। मुख्तार मुझसे कई बार कह चुके हैं कि आप मेरे बीचमें न बोला कीजिये। मैं आप-

से कभी गांवकी यह दशा इस भयसे न कहता था कि शायद आप समझे कि मैं ईर्ष्याके कारण ऐसा कहता हूं। यहां यह कोई नयी बात नहीं है। आये दिन ऐसी ही घटनायें होती रहती हैं। और कुछ इसी गांवमें नहीं, जिस गांवको देखिये, यही दशा है। इन सब आपत्तियोंका एकमात्र कारण यह है कि देहातोंमें कर्म-परायण, विद्वान् और नोतिन्न मनुष्योंका अभाव है। शहरके सुशिक्षित जमींदार जिनसे उपकारकी बहुत कुछ आशा की जाती है, सारा काम कारिन्दोंपर छोड़ देते हैं। रहे देहातके जमींदार, सो निरक्षर भट्टाचार्य हैं। अगर कुछ थोड़े-बहुत पढ़े भी हैं तो अच्छी संगति न मिलनेके कारण उनमें बुद्धिका विकास नहीं है। कानूनके थोड़ेसे दफे सुन-सुना लिये हैं, बस उसीकी रट लगाया करते हैं। मैं आपसे सत्य कहता हूं, मुझे जरा भी खबर होती तो मैं आपको सचेत कर दिया होता।

शर्माजी—खैर, यह बला तो टली, पर मैं देखता हूं कि इस ढंगसे काम न चलेगा। अपने असामियोंको आज इस विपत्तिमें देखकर मुझे बड़ा दुःख हुआ। मेरा मन बार-बार मुझीको इस सारी दुर्घटनाओंका उत्तरदाता ठहराता है। जिसकी कमाई खाता हूं जिनकी बदौलत टमटमपर सवार होकर रईस बना घूमता हूं, उनके कुछ स्वत्व भी तो मुझपर हैं। मुझे आप अपनी स्वार्थान्धता स्पष्ट देख पड़ती है। मैं आप अपनी ही दृष्टिमें गिर गया हूं। मैं सारी जातिके उद्धारका बीड़ा उठाये हुए हूं, सारे भारत-वर्षके लिये प्राण देता फिरता हूं, पर अपने घरकी खबर ही नहीं। जिनकी रोटियां खाता हूं उनकी तरफसे इस तरह उदा-

सीन हूँ। अब इस दुरवस्थाको समूल नष्ट करना चाहता हूँ। इस काममें मुझे आपकी सहायता और सहानुभूतिकी जरूरत है। मुझे अपना शिष्य बनाइये। मैं याचक भावसे आपके पास आया हूँ। इस भारको संभालनेकी शक्ति मुझमें नहीं। मेरी शिक्षाने मुझे किताबोंका कीड़ा बनाकर छोड़ दिया और मनके मोदक खाना सिखाया। मैं मनुष्य नहीं, किन्तु नियमोंका पोथा हूँ। आप मुझे मनुष्य बनाइये; मैं अब यहीं रहूंगा, पर आपको भी यहीं रहना पड़ेगा। आपको जो हानि होगी उसका भार मुझपर है। मुझे सार्थक जीवनका पाठ पढ़ाइये। आपसे अच्छा गुरु मुझे न मिलेगा। सम्भव है कि आपका अनुगामी बनकर मैं अपना कर्त्तव्य पालन करने योग्य हो जाऊँ।



परीक्षा

१

जब रियासत देवगढ़के दीवान सरदार सुजानसिंह बूढ़े हुए तो परमात्माकी याद आयी। जाकर महाराजसे विनय की कि दीनबन्धु! दासने श्रीमान्की सेवा चालीस साल तक की, अब मेरी अवस्था भी ढल गई, राज-काज संभालनेकी शक्ति नहीं रही। कहीं भूल-चूक हो जाय तो बुढ़ापेमें दाग लगे। सारी जिन्दगीकी नेकनामी मिट्टीमें मिल जाय।

राजा साहब अपने अनुभवशील, नीतिकुशल दीवानका बड़ा आदर करते थे। बहुत समझाया, लेकिन अब दीवान साहबने न माना तो हारकर उनकी प्रार्थना स्वीकार कर ली। पर, शर्त यह लगा दी कि रियासतके लिये नया दीवान आप हीको खोजना पड़ेगा।

दूसरे दिन देशके प्रसिद्ध-प्रसिद्ध पत्रोंमें यह विज्ञापन निकला कि देवगढ़के लिये एक सुयोग्य दीवानकी जरूरत है। जो सज्जन अपनेको इस पदके योग्य समझे वे वर्त्तमान दीवान सरदार सुजानसिंहकी सेवामें उपस्थित हों। यह जरूरी नहीं है कि वे प्रेजुपेंट हों, मगर दृष्ट-पुष्ट होना आवश्यक है, मन्दाग्निके मरीज-

को यहांतक कष्ट उठानेकी कोई जरूरत नहीं, एक महीने तक उम्मेदवारोंके रहन-सहन, आचार-विचारकी देख-भाल की जायगी, विद्याका कम, परन्तु कर्तव्यका अधिक विचार किया जायगा। जो महाशय इस परीक्षामें पूरे उतरेंगे वे इस उच्च पद-पर सुशोभित होंगे।

२

इस विज्ञापनने सारे मुल्कमें हलचल मचा दी। ऐसा ऊंचा पद और किसी प्रकारकी कैद नहीं? केवल नसीबका खेल है। सैकड़ों आदमी अपना-अपना भाग्य परखनेके लिये चल खड़े हुए। देवगढ़में नये-नये और रंग-विरंगके मनुष्य दिखाई देने लगे। प्रत्येक रेलगाड़ीसे उम्मेदवारोंका एक मेला-सा उतरता। कोई पंजाबसे चला आता था, कोई मदराससे, कोई नये फैशनका प्रेमी, कोई पुरानी सादगीपर मिटा हुआ। पण्डितों और मौल-वियोंको भी अपने-अपने भाग्यकी परीक्षा करनेका अवसर मिला। बेचारे सनदके नामको रोया करते थे, यहां उसकी कोई जरूरत नहीं थी। रंगीन एमामे, चोगे और नाना प्रकारके अंगरखे और कंटोप देवगढ़में अपनी सजधज दिखाने लगे। लेकिन सब-से विशेष संख्या ब्रोजुएटोंकी थी, क्योंकि सनदकी कैद न होने-पर भी सनदसे परदा तो ढका रहता है।

सरदार सुजानसिंहने इन महानुभावोंके आदर-सत्कारका बड़ा अच्छा प्रबन्ध कर दिया था। लोग अपने-अपने कामोंमें बैठे हुए रोजेदार मुसलमानोंकी तरह महीनेके दिन गिना करते थे। हर-एक मनुष्य अपने जीवनको अपनी बुद्धिके अनुसार अच्छे रूपमें

दिखानेकी कोशिश करता था। मिस्टर “अ” नौ बजे दिनतक सोया करते थे, आजकल वे बगीचेमें टहलते हुए उषाका दर्शन करते थे। मि० “ब” को हुक्का पीनेकी लत थी, पर आजकल बहुत रात गये किवाड़ बन्द करके अन्धेरेमें सिगार पीते थे मिस्टर “द”—“स” और “ज”से उनके घरोंपर नौकरोंकी नाक-में दम था, लेकिन ये सज्जन आजकल “आप और जनाब” के बगैर नौकरोंसे बात-चीत नहीं करते थे। महाशय “क” नास्तिक थे, हक्सलेके उपासक, मगर आजकल उनकी धर्मनिष्ठा देख-कर मन्दिरके पुजारीको पदच्युत हो जानेकी शङ्का लगी रहती थी। मिस्टर “ल” को किताबोंसे घृणा थी परन्तु आजकल वे बड़े-बड़े ग्रन्थ देखनेमें पढ़नेमें डूबे रहते थे। जिससे बात कीजिये, वह नम्रता और सदाचारका देवता बना मालूम देता था। शर्मा-जी घड़ी रातसे ही वेद मन्त्र पढ़ने लगते थे और मौलवी साहब-को तो नमाज और तलावतके सिवा और कोई काम न था। लोग समझते थे कि एक महीनेका भ्रंश है, किसी तरह काट लें, कहीं कार्य सिद्ध हो गया तो कौन पूछता है।

लेकिन मनुष्योंका वह बूढ़ा जौहरी आड़में बैठा हुआ देख रहा था कि इन बगुलोंमें हंस कहां छिपा हुआ है?

३

एक दिन नये फैशनवालोंको सूझी कि आपसमें “हाकी” का खेल हो जाय। यह प्रस्ताव हाकीके मंजे हुए खिलाड़ियोंने पेश किया। यह भी तो आखिर एक विद्या है। इसे क्यों छिपा रखें। संभव है, कुछ हाथोंकी सफाई ही काम कर जाय। चलिये तय

हो गया, कोर्ट बन गये, खेल शुरू हो गया और गेंद किसी दफ्तरके अप्रेंटिसकी तरह ठोकें खाने लगी।

रियासत देवगढ़में यह खेल बिल्कुल निराली बात थी। पढ़े-लिखे भलेमानुस लोग शतरंज और ताश जैसे गंभीर खेल खेलते थे। दौड़-कूदके खेल बच्चोंके खेल समझे जाते थे।

खेल बड़े उत्साहसे जारी था। धावेके लोग जब गेंदको लेकर तेजीसे उड़ते तो ऐसा जान पड़ता था कि कोई लहर बढ़ती चली आती है। लेकिन दूसरी ओरसे खिलाड़ी इस बढ़ती हुई लहरको इस तरह रोक लेते थे कि मानो लोहेकी दीवार है।

सन्ध्यातक यही धूम-धाम रही। लोग पसीनेमें तर हो गये। खूनकी गर्मी आंख और चेहरेसे झलक रही थी। हाँफते-हाँफते बेदम हो गये, लेकिन हार-जीतका निर्णय न हो सका।

अन्धेरा हो गया था। इस मैदानसे जरा दूर हटकर एक नाला था। उसपर कोई पुल न था। पथिकोंको नालेमेंसे चलकर आना पड़ता था। खेल अभी बन्द ही हुआ था और खिलाड़ी लोग बैठे दम ले रहे थे कि एक किसान अनाजसे भरी हुई गाड़ी लिये हुए उस नालेमें आया। लेकिन कुछ तो नालेमें कीचड़ था और कुछ उसकी चढ़ाई इतनी ऊंची थी कि गाड़ी ऊपर न चढ़ सकती थी। वह कभी बैलोंको ललकारता, कभी पहियोंको हाथसे ढकेलता, लेकिन बौझ अधिक था और बैल कमजोर। गाड़ी ऊपरको न चढ़ती और चढ़ती भी है तो कुछ दूर चढ़कर फिर खिसककर नीचे पहुंच जाती। किसान बार-बार जोर लगाता और बार-बार झुंझलाकर बैलोंको मारता, लेकिन गाड़ी उभरनेका

नाम न लेती। बेचारा इधर-उधर निराश होकर ताकता, मगर वहां कोई सहायक नजर न आता था। गाड़ीको अकेले छोड़कर कहीं जा भी न सकता था। बड़ी आपत्तिमें फंसा हुआ था। इसी बीचमें खिलाड़ी हाथोंमें डंडे लिये झूमते भ्रामते उधरसे निकले। किसानने उनकी तरफ सहमां हुई आंखोंसे देखा। परन्तु किसीसे मदद मांगनेका साहस न हुआ। खिलाड़ियोंने भी उसको देखा मगर बन्द आंखोंसे, जिनमें सहानुभूति न थी, उनमें स्वार्थ था, मद था, मगर उदारता और वात्सल्यका नाम भी न था।

४

लेकिन उसी समूहमें एक ऐसा भी मनुष्य था जिसके हृदयमें दया थी और साहस था। आज हाकी खेलते हुए उसके पैरोंमें चोट लग गई थी। लंगड़ाता हुआ धीरे-धीरे चला आता था। अकस्मात् उसकी निगाह गाड़ीपर पड़ी। ठिठक गया। उसे किसानकी सुरत देखते ही सब बातें ज्ञात हो गईं। डंडा एक किनारे रख दिया। कोट उतार डाला और किसानके पास जाकर बोला, मैं तुम्हारी गाड़ी निकाल दूँ?

किसानने देखा कि एक गठे हुए बदनका लम्बा आदमी सामने खड़ा है। डरकर बोला, हुजूर! मैं आपसे कैसे कहूँ? युवकने कहा, मालूम होता है, तुम यहां बड़ी देरसे फंसे हुए हो। अच्छा; तुम गाड़ीपर जाकर बैलको साधो, मैं पहियोंको ढकेलता हूँ। अभी गाड़ी ऊपर जाती है।

किसान गाड़ीपर जा बैठा। युवकने पहियोंको जोर लगाकर उकसाया। कीचड़ बहुत ज्यादा था। वह घुटनेतक जमीनमें गड़

गया। लेकिन हिम्मत न हारी। उसने फिर जोर किया, उधर किसानने बैलोंको ललकारा। बैलोंको सहारा मिला, हिम्मत बंध गई; उन्होंने कन्धे झुकाकर एक बार जो जोर किया तो गाड़ी नालेके ऊपर थी।

किसान युवकके सामने हाथ जोड़कर खड़ा हो गया। बोला, महाराज! आपने आज मुझे उबार लिया नहीं तो सारी रात यहीं बैठना पड़ता।

युवकने हंसकर कहा, अब मुझे कुछ इनाम देते हो? किसानने गम्भीर भावसे कहा, नारायण चाहेंगे, तो दीवानी आपको ही मिलेगी।

युवकने किसानकी तरफ गौरसे देखा। उसके मनमें एक सन्देह हुआ, क्या यह सुजानसिंह तो नहीं है? आवाज मिलती है चेहरा-मोहरा भी वही। किसानने भी उसकी ओर तीव्र दृष्टिसे देखा। शायद उसके दिलके सन्देहको भाँप गया, मुस्कराकर बोला, गहरे पानी पैठनेसे ही मोती मिलता है।

५

निदान महीना पूरा हुआ। चुनावका दिन आ पहुँचा। उम्मेदवार लोग प्रातःकाल हीसे अपनी किस्मतोंका फैसला सुननेके लिये उत्सुक थे। दिन काटना पहाड़ हो गया। प्रत्येक चहरेपर आशा और निराशाके रंग आते थे। नहीं मालूम, आज किसके नसीब जागेंगे? न जानें किसपर लक्ष्मीकी कृपादृष्टि होगी।

सन्ध्या समय राजा साहबका दरबार सजाया गया। शहरके रईस और धनाढ्य लोग, राज्यके कर्मचारी और दरबारी और

दीवानीके उम्मेदवारोंका समूह, सब रंग-विरंगी सजधज बनाये दरबारमें आ विराजे! उम्मेदवारोंके कलेजे धड़क रहे थे।

तब सरदार सुजानसिंहने खड़े होकर कहा, मेरे दीवानीके उम्मेदवार महाशयो! मैंने आप लोगोंको जो कुछ कष्ट दिया है, उसके लिये मुझे क्षमा कीजिये। मुझे इस पदके लिये ऐसे पुरुषको आवश्यकता थी जिसके हृदयमें दया हो और साथ-साथ आत्मबल। हृदय वह जो उदार हो; आत्मबल वह, जो आपत्तिका वीरताके साथ सामना करे और इस रियासतके सौभाग्यसे हमको ऐसा पुरुष मिल गया। ऐसे गुणवाले संसारमें कम हैं, और जो हैं, वे कीर्त्ति और मानके शिखरपर बैठे हुए हैं, उन तक हमारी पहुँच नहीं। मैं रियासतको पण्डित जानकीनाथ-सा दीवान पानेपर बधाई देता हूँ।

रियासतके कर्मचारियों और रईसोंने जानकीनाथकी तरफ देखा। उम्मेदवार दलकी आंखें उधर उठीं, मगर उन आंखोंमें सत्कार था, इन आंखोंमें ईर्ष्या।

सरदार साहबने फिर फरमाया, आप लोगोंको यह स्वीकार करनेमें कोई आपत्ति न होगी कि जो पुरुष स्वयं जख्मी होकर एक गरीब किसानकी भरी हुई गाड़ीको दलदलसे निकालकर नालेके ऊपर चढ़ा दे उसके हृदयमें साहस, आत्मबल और उदारताका बास है। ऐसा आदमी गरीबोंको कभी न सतावेगा। उसका संकल्प दृढ़ है जो उसके चित्तको स्थिर रखेगा, वह चाहे थोखा खा जावे, परन्तु दया और धर्मके मार्गसे कभी न हटेगा।

❀ समाप्त ❀